

காலைக்கதிர்

Kalaikkathir

விழயல் 05 வள்ளுவர் ஆண்டு 2052 ஆனி 01 செவ்வாய்க்கிழமை 15.06.2021 கதிர் 222



கொவிட் தொற்றுப் பரவல், பயணக் கட்டுப்பாடு, பொது முடக்கம் என்றெல்லாம் நெருக்கடி ஒரு புறம் என்றால், மறுபக்கத்தில் அரசியல் விவகாரங்களும் வேகமாகக் கட்டவிழ்கின்றன. தமிழ்த் தேசியக் கூட்டமைப்பின் எம்.பிக்களை பக்கம்02

மேலும் 124 பேரைப் பலியெடுத்த கொரோனா; ஒரே நாளில் அதிக மரண எண்ணிக்கை பதிவு

மொத்த உயிரிழப்பு 2, 260 ஆக அதிகரிப்பு

இலங்கையில் கொரோனா வைரஸ் தொற்றுக்குள்ளாகி மேலும் 124 பேர் உயிரிழந்துள்ளனர்.

சுகாதார சேவைகள் பணிப்பாளர் நாயகம் அசேல குணவர்தன இதனை நேற்று உறுதிப்படுத்தியுள்ளார்.

அரசு தகவல் திணைக்களம் நேற்றிரவு வெளியிட்டுள்ள அறிக்கையில் இந்தத் தகவல் தெரிவிக்கப்பட்டுள்ளது.

இதற்கமைய நாட்டில் ஒரே நாளில் அறிவிக்கப்பட்ட அதிக கொரோனா மரண எண்ணிக்கை இதுவாகும்.



2,259 பேருக்கு நேற்று தொற்று

இலங்கையில் நேற்றும் 2 ஆயிரத்து 259 பேர் கொரோனா வைரஸ் தொற்றுடன் அடையாளம் காணப்பட்டுள்ளனர் என்று இராணுவத் தளபதி ஜெனரல் சவேந்திர சில்வா தெரிவித்தார்.

இதன்படி நாட்டில் கொரோனா தொற்றுடன் அடையாளம் காணப்பட்டவர்களின் மொத்த எண்ணிக்கை இரண்டு இலட்சத்து 25 ஆயிரத்து 897 ஆக எகிறியுள்ளது.

சர்வதேசத்துக்கு வழங்கிய வாக்குறுதியை நிறைவேற்றாவிடின் அழிந்தே போவீர்கள்!

ராஜபக்ஷ அரசுக்கு சம்பந்தன் அபாய எச்சரிக்கை



இலங்கைத் தமிழர்களை ஏமாற்றியதைப் போல் சர்வதேச சமூகத்தையும் ஏமாற்றலாம் என்று ராஜபக்ஷ அரசு நினைத்தால் அது மிகப் பெரும் தவறு. இன்று சர்வதேச சமூகத்தை ஏமாற்ற முடியாத இக்கட்டான நிலையிலேயே ராஜபக்ஷ அரசு உள்ளது. எனவே, இந்த அரசு, தனது தற்போதைய நிலைப்பாட்டிலிருந்து மாற வேண்டியது மிகவும் அத்தியாவசியம். மாறாவிட்டால் அரசின் எதிர்காலம் சாத்தியமாக அமையாது.

- இவ்வாறு எச்சரிக்கை விடுத்தார் தமிழ்த் தேசியக் கூட்டமைப்பின் தலைவரும் திருகோணமலை மாவட்ட நாடாளுமன்ற உறுப்பினரும் மாண இரா.சம்பந்தன்.

'மொட்டு'வின் செயலர் சாகரவுக்கு எதிராக அரசின் பங்காளிக் கட்சிகள் போர்க்கொடி!

கம்மன்பிலவுக்கு ஆதரவாகக் கூட்டறிக்கையும் வெளியீடு



எரிபொருள்களின் விலையை அதிகரிப்பதற்கு வாழ்க்கைச் செலவு தொடர்பான அமைச்சரவை உப குழுவே முடிவெடுத்திருந்தது. இந்நிலையில், குறித்த முடிவை வலுசக்தி அமைச்சர் உதய கம்மன்பில மீது மட்டும்

திணித்து வீண் பிரச்சினையை தேசியப் பட்டியல் நாடாளுமன்ற உறுப்பினர் சாகர காரிய வசம் உருவாக்கியுள்ளார்.

- இவ்வாறு ஸ்ரீலங்கா பொது ஜன முன்னணி அரசின் பங்காளிக் கட்சிகள் கூட்டறிக்கை

உடாகச் சுட்டிக்காட்டியுள்ளன. ஸ்ரீலங்கா பொதுஜன முன்னணியின் பொதுச்செயலாளர் சாகர காரியவசத்தின் செயலையும் மேற்படி கட்சிகள் கண்டித்துள்ளதுடன், அவரின் கூற்றையும்

வடக்கில் 27 பேருக்கு கொரோனா

யாழ்ப்பாணம் போதனாவைத் தியசாலை ஆய்வுகூடத்தில் நேற்று 230 பேருக்கு மேற்கொள்ளப்பட்ட பி.சி.ஆர். பரிசோதனையில் யாழ்ப. மாவட்டத்தைச் சேர்ந்த 11 பேர் உட்பட வடக்கில் 27 பேருக்குக் கொரோனா வைரஸ் தொற்று உறுதி செய்யப்பட்டுள்ளது.

முல்லைத்தீவில் பொலிஸாரால் திரட்டப்படுகிறது குடும்ப விவரம்

1865ஆம் ஆண்டு கட்டளைச் சட்டத்தின் படி

(ந.லோகதயாளன்) முல்லைத்தீவு மாவட்டத்தில் வசிப்பவர்களிடம் 1865ஆம் ஆண்டின் பொலிஸ் கட்டளைச் சட்டம் 76ஆவது பிரிவின்படி

பொலிஸாரால் குடும்ப விவரங்கள் திரட்டப்படுகின்றன. இப்பகுதியில் இருப்பவர்கள் அனைவரும் அங்குள்ள பொலிஸ் பிரிவில் பதிவு

குப்பைக்கு மூட்டிய தீக்குள் விழுந்து குடும்பப் பெண் பலி

யாழ்ப.குப்பிளானில் பரிதாபம்

(இ.கலையமுதன்) யாழ்ப்பாணத்தில் குடும்பப் பெண் குப்பைக்கு மூட்டிய தீக்குள் விழுந்து உயிரிழந்துள்ளார்.

குப்பிளான் தெற்கு பகுதியை சேர்ந்த சுதாக்கினி அன்னலிங்கம் (வயது 43) என்பவரே இவ்வாறு உயிரிழந்துள்ளார்.

பஸில் இருந்திருந்தால் இப்படி நடந்திருக்காது!

இராஜாங்க அமைச்சர் நிமல் லான்சா தெரிவிப்பு

பஸில் ராஜபக்ஷ நாட்டில் இருந்திருந்தால் எரிபொருள்களின் விலையை அதிகரிப்பதற்கு இடமளித்திருக்கமாட்டார். எரிபொருள்களின் விலை உயர்வு மக்களைப் பாதிப்பதையச் செய்துள்ளது.

இராஜாங்க அமைச்சர் நிமல் லான்சா தெரிவிப்பு



பஸ் 'பொடி'களை கடலில் இறக்குவதா? தமிழக மீனவர்கள் கடும் சீற்றம்; எதிர்ப்பு

இராமேஸ்வரத்தில் நாளை ஆர்ப்பாட்டத்துக்கும் ஏற்பாடு

இலங்கையில் நீரியல் வளத் திணைக்களத்தால் கடற்பரப்பில் பழைய பஸ் 'பொடி'களை இறக்கப்படுவதைத் தடுத்து நிறுத்தக் கோரி இராமேஸ்வரத்தில் நாளை

புதன்கிழமை ஆர்ப்பாட்டம் நடத்தப்படவுள்ளது. இலங்கைக் கடற்பொறியில் நீரியல் வளத்துறை திணைக்களமும் கடற்பொறியில் கூட்டுத்தா

பனமும் இணைந்து யாழ்ப்பாணம் மாவட்ட கடல் எல்லைக்குள் இ.போ.சமையினால் கைவிடப்பட்ட 40 பஸ் 'பொடி'களைக் கடலில் இறக்கும்

இனி இது...

(முதலாம் பக்கத் தொடர்ச்சி..)
அழைத்து ஒரு சுற்றுப் பேச்சு நடத்துவதற்கு ஜனாதிபதி கோட்டாபய ராஜபக்ஷ தயாராகின்றார் என்று அரசுக்கு நெருக்கமான வட்டாரம் ஒன்று அடித்துத் தகவல் கூறியது.

பெரும்பாலும் வரும் 18ஆம் திகதி - வெள்ளிக்கிழமை - இந்தச் சந்திப்பு நடக்கலாம், அதற்கான முன்னேற்பாடுகள் நடக்கின்றன, கூட்டமைப்பினர் விரைவில் அதற்கான அழைப்பைப் பெறுவார்கள் என்றும் அந்த வட்டாரம் மிக உறுதியாகத் தெரிவித்தது.

எனினும், கூட்டமைப்புத் தரப்புகள் - சுமந்திரன் உட்பட - இது குறித்து வாய் திறக்கவில்லை. ஆனால் கூட்டமைப்புத் தலைவர் இரா.சம்பந்தனின் பெயரில் ஜி.எஸ்.பி. வரிச்சலுகையை இலங்கை இழக்கும் ஆபத்து நிலைமை குறித்து காட்டமான ஓர் அறிக்கை மட்டும் வெளிவந்திருக்கின்றது.

உண்மையில் அதுதான் விவகாரம். இன்றைய நிலையில் அரசுக்கும் நாட்டுக்கும் வெளிநாட்டு செலாவணியை ஈட்டித் தரும் ஒரே மார்க்கம் ஜி.எஸ்.பி. வரிச் சலுகை மூலமான ஏற்றுமதிதான். இப்போதைய நெருக்கடி நிலையில் அது ரத்துச் செய்யப்பட்டால், நாடு பெருளாதார ரீதியில் படுத்துவிடும். கடன் இறுக்க முடியாத - தோற்றுப் போன - நாடுகளின் பட்டியலில் இலங்கையும் சேர்வது தவிர்க்க முடியாதாகும்.

இந்த நெருக்கடி ஏற்படாமல் தவிர்க்க வேண்டுமானால் ஜி.எஸ்.பி. வரிச் சலுகையை எப்பாடுபட்டேனும் தக்க வைத்திருக்க வேண்டும் என்ற கட்டாயம் இலங்கை அரசுக்கு.

அதைத் தக்க வைப்பதற்கு ஐரோப்பிய ஒன்றியம் விதித்துள்ள நிபந்தனைகளை கோட்டா அரசு ஆராய்கின்றது. அதில் உள்ள சிக்கல்களைத் தீர்ப்பதற்கான தந்திரோபாய உத்தியாகவே இப்போது - இந்தச் சந்தர்ப்பத்தில் - தமிழ்க் கூட்டமைப்பினருடன் பேச்சு நடத்தும் விடயத்தைக் கட்டிவிட முடிவு செய்திருக்கின்றார் அதிபர் கோட்டாபய ராஜபக்ஷ என்று ஊகிக்கப்படுகின்றது.

அரசுடன் அமைதிப் பேச்சுமீள் ஆரம்பிக்கத் தயார், ஆனால் அரசுப் பக்கத்தில் ஜனாதிபதிதான் எம்மைப் பேச்சுக்கு அழைக்க வேண்டும், அந்த அழைப்புக்கு நாம் காத்திருக்கிறோம் என்று கூட்டமைப்பு கோடி காட்டியிருப்பது தெரிந்ததே.

ஜி.எஸ்.பி. வரிச் சலுகையைத் தொடர்ந்தும் இலங்கைக்கு வழங்குவதற்கான நிபந்தனையாக ஏற்கனவே ஐரோப்பிய ஒன்றியத்துக்கு இலங்கை வழங்கிய உறுதி மொழிப்படி, பயங்கரவாதத் தடுப்புச் சட்டத்தை இலங்கை நீக்கி, மாற்ற வேண்டும்.

அரசியல் இறுமாப்பில் அதை மாற்ற மாட்டோம், மாற்றக்கூடாது, மாற்றவே முடியாது என்றெல்லாம் கோட்டாவின் இராணுவப் பிடி அரசாங்கம் ஏற்கனவே சிங்கள மக்கள் மத்தியில் திமிர்த்தனத்துடன் அறிவித்து விட்டது.

அந்த மமதையுடன் தொடர்ந்தும் அதே பிடியில் நின்றால், ஜி.எஸ்.பி. வரிச் சலுகை சறுக்கும், அரசு பொருளாதார நெருக்கடிக்கு முகம் கொடுக்க முடியாமல் சரிவைச் சந்திக்கும் என்றெல்லாம் எதிர்வுகள் கூறப்படுகின்றன.

இந்த நெருக்கடியைச் சமாளிக்கவே - அவ்விடயத்துக்குத் தீர்வுக்கான வாசலைத் திறக்கவே - கூட்டமைப்பினருடனான பேச்சுக்கு கோட்டா தர்ப்பு இப்போது தீர்மானித்திருப்பதாகக் கூறப்படுகின்றது.

கூட்டமைப்புத் தர்ப்பு ஜனாதிபதி கோட்டாபய ராஜபக்ஷவைச் சந்தித்தால், நிச்சயம் அதன் பிரதான கோரிக்கைகளில் ஒன்றாக பயங்கரவாதத் தடுப்புச் சட்டத்தை நீக்கி, உத்தேச பயங்கரவாத எதிர்ப்புச் சட்டத்தைக் கொண்டு வரலாம் என்பது

அடங்கியிருக்கும் என எதிர்பார்க்கலாம். ஆக, பயங்கரவாதத் தடுப்புச் சட்டத்தை ஐரோப்பிய ஒன்றியம் வற்புறுத்திய மைக்காக நாம் கைவிடவில்லை, மாறாக, தமிழ்க் கூட்டமைப்பினர் வலியுறுத்தியமை யினால் அது குறித்து சிந்திக்கிறோம் என்று அரசு அறிவித்து தொடர் நடவடிக்கைகள் எடுக்கலாம் என அரசுத் தரப்பில் திட்டமிடப்படுகின்றதாம்.

அத்தோடு, தமிழர் தரப்போடு - தமிழ்க் கூட்டமைப்புடன் - அரசுத் தலைமை பேச்சு நடத்தினால், அது ஐரோப்பிய ஒன்றியத்தின் இலங்கை தொடர்பான சீற்றத்தைக் கொஞ்சம் தணிக்கச் செய்யும், நாட்டில் இயல்பு நிலையை ஏற்படுத்தும் முயற்சியில் இலங்கை அரசு ஈடுபட்டுள்ளது என ஐரோப்பிய ஒன்றியத்தை நம்ப வைக்கலாம் என்றும் கோட்டாபய ராஜபக்ஷ நம்புகின்றார் என்று கூறப்படுகின்றது.

பார்ப்போம், கோட்டாவின் இந்தத் தந்திரோபாயம் பலனளிக்கின்றதா என்று...!

★ ★ ★
பயணக் கட்டுப்பாடா? அது கிலோ என்ன விலை? அது எந்த தேசத்தில் நடைமுறைப்படுத்தப்படுகின்றது?

- இப்படிக்கேள்விகள் எழுப்புகின்றார் நேற்று, யாழ்ப்பாண நகரத்தையும் அண்டிய பகுதிகளையும் ஒரு வலம் வந்தனது நண்பர் ஒருவர்.

உண்மைதான். நேற்று திங்கட்கிழமை. பயணக் கட்டுப்பாடு நாடு முழுவதும் கடைப்பிடிக்கப்படுவதாகத்தான் அறிவிப்பு. ஆனால் யாரும் பொருட்படுத்தியவர்களாகத் தெரியவில்லை. நகரத்தில் கடைகள் வாசல்களை அலகத் திறந்து வைத்திருக்கவில்லையே தவிர, மற்றவை எல்லாம் அரங்கேறின.

வீதிகளில் இரண்டு சில்லு வாகனங்கள் தாராளம். சாரி சாரியாக ஓடித் திரிந்தன. நான்கு சக்கரவாகனங்களும் நேற்று முன்னிரவு 8 மணி வரை குறைவில்லாமல் வீதிகளில் பறந்தமையைக் காணக் கூடியதாக இருந்தது.

நாட்டில் உள்ள அரசு சேவைகளை எல்லாம் கட்டாய - அத்தியாவசிய - சேவைகளாக அறிவித்து விட்டு, அச்சேவைகளைச் சேர்ந்தோர் தினசரி பணிக்கு வருவது அவசியம் எனக் கூறினால் வீதி, வீதியாக அரசு ஊழியர்கள் பயணிப்பதையே குறைக்க முடியாது என நண்பன் சுட்டிக் காட்டுகின்றான்.

இந்தப் போக்கிலான பயணக் கட்டுப்பாடு கொரோனாப் பரம்பலைக் கட்டுப்படுத்தும் என்று நம்புவது முட்டாள்தனமான விவகாரமாகத்தான் இருக்கும் போல. நீங்கள் என்ன நினைக்கின்றீர்கள் வாசகர்களே...?

- மின்னல் -

குப்பைக்கு மூட்டிய...

(முதலாம் பக்கத் தொடர்ச்சி..)
கடந்த சனிக்கிழமை நடைபெற்ற குறித்த சம்பவம் தொடர்பில் தெரியவருவதாவது:- உயிரிழந்த குடும்பப் பெண், சம்பவத்தினத்தன்று அதிகாலை வேளை வீட்டில் உள்ளே நித்திரையால் எழும்ப முன்னர் தான் நித்திரையால் எழுந்து வீட்டுக் காணியைக் கூட்டி குப்பைகளுக்குத் தீ வைத்துள்ளார். அந்தத் தீயில் முக குப்புற விழுந்து கரும் தீக்காயங்களுக்குள்ளாகி சம்பவ இடத்திலேயே உயிரிழந்துள்ளார்.

காலை கணவன் எழுந்து மனைவியைத் தேடியபோதே எரிந்த குப்பைகளுடன் மனைவியின் சடலம் காணப்பட்டதை அவதானித்து சன்னாகம் பொலிஸாருக்கு அறிவித்துள்ளார்.

பொலிஸார் சம்பவ இடத்துக்கு வந்து விசாரணைகளை முன்னெடுத்ததுடன் சடலத்தை மீட்டு பிரேத பரிசோதனைக் கான யாழ். போதன வைத்திய சாலையில் ஒப்படைத்தனர்.

குறித்த பெண் நோய்வாய்ப்பட்டு இருந்தார் எனவும், அதற்காக சிகிச்சை பெற்று வந்தவர் எனவும், காலை குப்பை மூட்டிய பின்னர் உயர் இரத்த அழுத்தம் காரண

மாக எரிந்துகொண்டிருந்த குப்பைக்கு மேல் விழுந்திருக்கலாம் எனவும் உறவினர்கள் சந்தேகிக்கின்றனர்.

சம்பவம் தொடர்பில் சன்னாகம் பொலிஸார் விசாரணைகளை முன்னெடுத்து வருகின்றனர்.

சர்வதேசத்துக்கு ...

(முதலாம் பக்கத் தொடர்ச்சி..)
ஐரோப்பிய நாடாளுமன்றத்தீர்மானம் தொடர்பில் கருத்துத் தெரிவிக்கும்போதே அவர் மேற்கண்டவாறு கூறினார்.

அவர் மேலும் தெரிவித்ததாவது:- இலங்கையில் பயங்கரவாதத் தடைச் சட்டத்தை இரத்துச் செய்ய வேண்டும் என இலங்கை அரசுக்கு அழுத்தம் கொடுத்து ஐரோப்பிய நாடாளுமன்றம் நிறைவேற்றிய தீர்மானத்தை வரவேற்கின்றோம்.

தமிழ் மக்கள் நலனில் அக்கறை கொண்ட சர்வதேச சமூகம், இலங்கை மீது பல பரிந்துரைகளை முன்வைத்து பல தீர்மானங்களை நிறைவேற்றியுள்ளது. இதன்போது பல வாக்குறுதிகளையும் இலங்கை அரசிடமிருந்து சர்வதேசம் பெற்றுள்ளது. இதை இந்தியா செய்திருக்கின்றது, ஐரோப்பிய ஒன்றியம் செய்திருக்கின்றது, ஐ.நா. சபை செய்திருக்கின்றது, அமெரிக்கா செய்திருக்கின்றது. இவ்வாறு பல நாடுகளும், நிறுவனங்களும் இலங்கை அரசிடமிருந்து பல்வேறு வாக்குறுதிகளைப் பெற்றுள்ளன.

அந்த வாக்குறுதிகளை நிறைவேற்றுவதற்கு இலங்கை அரசுக்குப் பல நாடுகளாலும், நிறுவனங்களாலும் போதிய கால அவகாசமும் வழங்கப்பட்டுள்ளன.

இலங்கை அரசு, இலங்கைத் தமிழர்களை ஏமாற்றியதைப் போல் சர்வதேச சமூகத்தையும் ஏமாற்றலாம் என்று நினைத்தால் அது பெரும் தவறு. இன்று சர்வதேச சமூகத்தை ஏமாற்ற முடியாத இக்கட்டான நிலையிலேயே இலங்கை அரசு உள்ளது.

வாக்குறுதிகளை நிறைவேற்ற இலங்கை அரசு முன்வர வேண்டும். இல்லையெல் சர்வதேச அழுத்தங்கள் இலங்கை அரசு மீது மேலும் அதிகரிக்கும். அதை நாம் வரவேற்கின்றோம். ஏனெனில் அது சர்வதேச சமூகத்தின் கடமை. அந்தக் கடமையை சர்வதேச சமூகம் உரிய வகையில் நிறைவேற்ற வேண்டும்.

தமிழீழ விடுதலைப்புலிகளை அழிப்பதற்கு இலங்கை அரசுக்கு போதியளவு உதவிகளை சர்வதேச சமூகம் வழங்கியிருந்தது. அதன்போது தமிழ் மக்களுக்கு நியாயமான அரசியல் தீர்வைப் பெற்றுக் கொடுப்போம் என்ற வாக்குறுதியை சர்வதேச சமூகத்துக்கு இலங்கை அரசு வழங்கியிருந்தது. ஆனால், அது இன்னமும் நிறைவேற்றப்படவில்லை. அந்த வாக்குறுதியை நிறைவேற்ற வைப்பது சர்வதேச சமூகத்தின் கடமை.

வாக்குறுதிகளை நிறைவேற்றுவதற்கான கருமங்களை இலங்கை அரசு முன்னெடுக்க வேண்டும். தவறினால் நிலைமைகள் போகப்போக இன்னும் மோசமடையும். பலவிதமான தடைகள் இலங்கை மீது விதிக்கப்படலாம். அதாவது பயணத்தடை, பொருளாதாரத் தடை, மனித உரிமைகள் சம்பந்தமான தடைகள் எனப் பல தடைகள் வரலாம்.

எனவே, தான்தோன்றித்தனமாகச் செயற்படும் இலங்கை அரசு, தனது தற்போதைய நிலைப்பாட்டிலிருந்து மாற வேண்டியது மிகவும் அத்தியாவசியம். மாறாவிட்டால் அரசின் எதிர்காலமும் நாட்டின் எதிர்காலமும் சாத்தியமாக அமையாது - என்றார்.

மேலும் 124 பேரைப்...

(முதலாம் பக்கத் தொடர்ச்சி..)
இதன்படி நாட்டில் கொரோனாத் தொற்றால் உயிரிழந்தவர்களின் மொத்த எண்ணிக்கை 2,260 ஆக அதிகரித்துள்ளது என அரசு தகவல் திணைக்களத்தின் அறிக்கையில் மேலும் குறிப்பிடப்பட்டுள்ளது.

வடக்கில்...

(முதலாம் பக்கத் தொடர்ச்சி..)
யாழ்ப்பாணம் மாவட்டத்தில் யாழ். மாநகர சபை எல்லைக்குள் 06 பேரும், சாவகச்சேரி சுகாதார வைத்திய அதிகாரி பிரிவில் 03 பேரும், யாழ். போதனா வைத்தியசாலையில் 02 பேரும் கொரோனாத் தொற்றுடன் அடையாளம் காணப்பட்டுள்ளனர்.

கிளிநொச்சி மாவட்டத்தில் கரைச்சி சுகாதார வைத்திய அதிகாரி பிரிவில் 11 பேரும், பூநகரி சுகாதார வைத்தியசாலை அதிகாரி பிரிவில் 03 பேரும் தொற்றுடன் அடையாளம் காணப்பட்டுள்ளனர்.

வவுனியா மாவட்டத்தில் செட்டிகுளம் ஆதார வைத்தியசாலையில் 02 பேர் தொற்றுடன் அடையாளம் காணப்பட்டுள்ளனர்.

'மொட்டு'வின் செயலர்...

(முதலாம் பக்கத் தொடர்ச்சி..)
நிராகரித்துள்ளன.

இவ்வாறான நடவடிக்கைகள் அரசு மீதான மக்களின் நம்பிக்கையில் தாக்கத்தை ஏற்படுத்தக்கூடும் என்பதால் 'ஆள் அரசியலுக்கு' அரசு தலைவர்கள் ஆரம்பத்திலேயே முடிவுகூட வேண்டும் எனவும் 8 பங்காளிக் கட்சிகள் கூட்டாக வலியுறுத்தியுள்ளன.

எரிபொருள்களின் விலை அதிகரிக்கப்பட்டுள்ளதை நியாயப்படுத்தவில்லை. எனவே, மக்களுக்கு நிவாரணம் வழங்கும் வழிமுறைகள் பற்றி ஆராய வேண்டும் எனவும் எமது மக்கள் சக்தி, தேசிய சுதந்திர முன்னணி, ஜனநாயக இடதுசாரி முன்னணி, ஸ்ரீலங்கா சமசமாஜக் கட்சி, தேசிய காங்கிரஸ், ஸ்ரீலங்கா கம்யூனிஸ்ட் கட்சி, ஐக்கிய மக்கள் கட்சி, ஸ்ரீலங்கா மக்கள் கட்சி ஆகிய அரசின் பங்காளிக் கட்சிகள் சுட்டிக்காட்டியுள்ளன.

2, 259 பேருக்கு...

(முதலாம் பக்கத் தொடர்ச்சி..)
இதேவேளை, கொரோனாவிலிருந்து குணமடைந்தவர்களின் மொத்த எண்ணிக்கை ஒரு இலட்சத்து 90 ஆயிரத்து 464 ஆக அதிகரித்துள்ளது.

பஸில் இருந்திருந்தால்...

(முதலாம் பக்கத் தொடர்ச்சி..)
கொழும்பில் இருந்து தீர்மானம் எடுப்பவர்களுக்கு இது தெரியாது. மக்களோடு மக்களாக வாழும் எமக்குத்தான் புரியும்.

- இவ்வாறு இராஜாங்க அமைச்சர் நிமல் லான்சா நேற்று ஊடகங்களிடம் கருத்துத் தெரிவித்தார்.

எனவே, எரிபொருள்களின் விலை அதிகரிப்பு தொடர்பான முடிவை அரசு மீள்பரிசீலனை செய்ய வேண்டும். ஆளுங்கட்சி நாடாளுமன்றக் குழுக் கூட்டத்தில் இது தொடர்பில் வலியுறுத்துவேன் என்றும் அவர் மேலும் கூறினார்.

முல்லைத்தீவில்...

(முதலாம் பக்கத் தொடர்ச்சி..)
செய்துகொள்ள வேண்டும் என்று அறிவிப்பு விடுக்கப்பட்டுள்ளது. மாவட்டத்தில் நிரந்தரமாக வசிக்கும் குடும்பத்தவர்களோ அல்லது யாராவது வேறு இடத்தில் இருந்து வந்தாலோ அல்லது வெளியே சென்றாலோ பொலிஸில் பதிவு செய்துகொள்ள வேண்டும்.

கடந்த வெள்ளிக்கிழமை முதல் இப்படிவம் விநியோகிக்கப்பட்டு பதிவுகள் ஆரம்பிக்கப்பட்டுள்ளன.

இலங்கை சுதந்திரம் அடைந்து 74 ஆண்டுகள் கடந்து விட்டபோதும் 155 வருடங்களுக்கு முந்தைய சட்டங்களைப் பின்பற்றியே இலங்கை பொலிஸ் திணைக்களம் செயற்படுகின்றதா என்ற கேள்வி பலராலும் எழுப்பப்படுகின்றது.

இதேநேரம், 1865ஆம் ஆண்டின் 76 ஆவது சட்டத்தை மீறினால் உச்சபட்சமாக 50 ரூபாவே குற்றப்பணமாக விதிக்க முடியும் என்று சட்டத்தில் கூறப்பட்டுள்ளமை குறிப்பிடத்தக்கது.

நெருக்கடிகள் அதிகரிக்கும் நிலையில் அரசு பொறுப்புடன் செயற்பட வேண்டும்

புதிய ஜனநாயக மாக்கிச லெனினிசக் கட்சி அறிக்கை

கொவிட் - 19 கொரோனா வைரஸ் தொற்று, இலங்கை அரசாங்கத்தால் உருவாக்கப்பட்ட கொரோனாத் தடுப்புச் செயலணியின் தலைவரான இராணுவத் தளபதியின் முடிவுகளையும் அறிவிப்புகளையும் மீறி வேகமாகப் பரவி வருகிறது. தொற்றுமரணங்கள் இரண்டாயிரத்தைத் தாண்டியுள்ளன. ஒன்றுபட்டுத் தீர்மானங்களையும் முடிவுகளையும் எடுக்க வேண்டியவர்களான ஆளும் தரப்பினரும் சுகாதாரத் துறையினரும் ஆளுக்காள் போட்டி போட்டுக்கொண்டு, முன்னுக்குப் பின் முரணான புள்ளி விவரங்களையும் அறிவிப்புகளையும் வெளியிட்டு, மக்களை அச்சுறுத்தியும் அவலப்படுத்தியும் வருகின்றனர். கொரோனாத் தொற்றைக் கட்டுப்படுத்தவோ தடுக்கவோ முடியாதவர்களாக இவர்கள் உள்ளனர் எனப் புதிய ஜனநாயக மாக்கிச லெனினிசக் கட்சியின் மத்திய அரசியல் குழு சார்பாக அதன் பொதுச்செயலாளர் சி. கா. செந்திலேவினால் வெளியிடப்பட்டுள்ள ஊடக அறிக்கையில் தெரிவிக்கப்பட்டுள்ளது.

மேலும் அந்த அறிக்கையில் - நாட்டு மக்களுக்குத் தேவையான தடுப்பூசிகளைப் பெறவோ, அவற்றைப் பாதுகாப்பற்றி அனைத்துப் பிரதேச மக்களுக்கும் விநியோகிப்பயன்படுத்தவோ முடியாத கையறு நிலையிலேயே ஆட்சியாளர்கள் இருந்து வருகின்றனர். ஆனால், கொரோனாத் தொற்றின் மறைவில், ஆட்சியில் இருப்போர் தமக்குத் தேவை

யானவற்றை அரசியல் ரீதியாகவும் பொருளாதார அடிப்படையிலும் கூச்சநாச்சமின்றி மக்களுக்கு விரோதமாக முன்னெடுத்து வருகின்றனர்.

நாட்டின் ஏகப் பெரும்பான்மையான உழைக்கும் மக்களின் அன்றாட உணவுப் பொருள்களினதும் அத்தியாவசியப் பாவனைப் பொருள்களினதும் விலைகள் தாறுமாறாக உயர்த்தப்பட்டுள்ளன. அவற்றில் மேலும் விலை உயர்வுகளை ஏற்படுத்தும் வகையில், அரசால் எரிபொருள் விலை அதிகரிப்பு கொண்டு வரப்பட்டுள்ளது. இவ்வாறு மக்களை வாட்டி வதைக்கும் இன்றைய ஆட்சியாளர்களான ராஜபக்ஷ சகோதரர்கள், முதலாளிகள், உயர்வர்க்கத்தினர் மற்றும் வசதிபடைத்தவர்களுக்கு ஏற்றவாறு தீர்மானங்களையும் முடிவுகளையும் மேற்கொண்டு வருகின்றனர்.

அத்துடன் நாட்டின் நில, நீர் வளங்கள் விற்கப்படும் செயல்கள் சத்தமின்றி கொரோனாத் தீரைக்கும் பின்னால் முன்னெடுக்கப்படுகின்றன. இவற்றின் மத்தியில் நாடாளுமன்ற உறுப்பினர்களின் பயன்பாட்டுக்கென, முந்நாறு வரையான ஒவ்வொன்றும் 5 கோடி பெறுமதியான சொகுசுவாகனங்களின் இறக்குமதிக்குரிய செயற்பாடுகள் முன்னெடுக்கப்படுகின்றன. இவை எதுவும் இந்நாட்டின் உழைக்கும் மக்களுக்கா

னவை அல்ல என்பதை மக்கள் உணர்ந்து வருகின்றனர். தொடரும் இந்த மக்கள் விரோதச் செயற்பாடுகளை எமது புதிய ஜனநாயக மாக்கிச லெனினிசக் கட்சி வன்மையாகக் கண்டிப்பதுடன், உடன் அவற்றை நிறுத்துமாறும் கோருகின்றது.

மேலும், கடந்த வாரத்துக்கு முந்திய நாட்களில் எம். வி. எக்ஸ்பிரஸ் பேர்ள் கப்பலை முன்யோசனையின்றியும் ஆபத்தை உணராமலும் குறுக்கு வழியில் லாபம் பெறலாம் எனும் நோக்கிலும் கொழும்புத் துறைமுகத்திற்குள் வரவழைத்து, அனர்த்தத்தையும் ஆபத்தையும் தேடிக்கொண்ட அரசின் செயல் கண்டனத்திற்குரியதாகும். இந்தக் கப்பலில் ஏற்பட்ட விபத்து நமது கடற்பரப்பில் பிளாஸ்டிக் மூலக் கூறுகளையும் ஆபத்தான இரசாயனக் கழிவுகளையும் எண்ணெய்க் கசிவையும் ஏற்படுத்தியுள்ளது.

இதனால், கடல்வாழ் உயிரினங்களுக்கும் கடல் வளங்களுக்கும் பாரிய அழிவுகள் ஏற்பட்டுள்ளன. இத்தகைய கடல் வளப் பாதிப்புகளால் மீன்கள் உட்பட கடல் உயிரினங்களும் கடல் உணவுகளும்

பாதிக்கப்பட்டுள்ளதுடன், நச்சுத்தன்மை பரவும் அபாயமும் தோன்றியுள்ளது. நாட்டைச் சூழவுள்ள கடலில் தமது கடற்பொழிவைச் செய்து வரும் பல லட்சம் மீனவர்கள் மிகப் பெரும் வாழ்வாதாரப் பிரச்சினையை எதிர்நோக்கி நிற்கின்றனர். இவற்றுக்கு இராணுவமயமாகி வரும் இன்றைய ராஜபக்ஷக்கள் தலைமையிலான அரசாங்கம் என்ன தீர்வைத் தரப்போகிறது? என்பதே மக்கள் கேட்கும் மிகவும் முக்கியமான கேள்வியாகும்.

இவைமட்டுமன்றி மக்களுக்கு எதிராக இன்றைய அரசாங்கம் மேலும் திட்டங்களுக்கும் சட்டங்களையும் முடிவுகளையும் தீணித்து வருவதற்கே தயாராகிறது. இவற்றை எதிர்த்து நிற்க வேண்டியது அனைத்து உழைக்கும் மக்களுக்கும் அவசியமானதாகும். அவற்றுக்கான கொள்கை, வேலைத்திட்டத்தை முன்னெடுக்க அனைத்து இடதுசாரிய, ஜனநாயக, முற்போக்கு சக்திகளும் பொது வேலைத் திட்டத்தின் கீழ் ஒன்றுபட வேண்டும் என்பதையும் எமது கட்சி இவ்வேளையில் சுட்டிக்காட்டுகிறது எனவும் குறிப்பிடப்பட்டுள்ளது.

'கனடா செந்தில் குமரன் நிவாரண நிதியத்தின்' உதவியில் 750 குடும்பங்களுக்கு நிவாரணம்!

கிளிநொச்சியில் மாபெரும் செயற்றிட்டம்



நாட்டில் தற்பொழுது அமுலில் இருக்கும் பயணத்தடை காரணமாக வறிய மக்கள் கடும்திரமத்தை எதிர்நோக்கி உள்ளனர். பல்லாயிரக்கணக்கான குடும்பங்கள் பாடினியாக இருக்க வேண்டிய நிலை ஏற்பட்டுள்ளது.

மக்களின் வறுமையைப் போக்கும் விதமாக புலம்பெயர் உறவுகள் தனிப்பட்ட ரீதியாகவும், பிரதேசங்களிலுள்ள அமைப்புகள் ஊடாகவும், நிறுவனங்களின் ஊடாகவும் பல விதமாக உதவி வழங்கி வருகின்றனர்.

அந்த ரீதியில், கனடாவில் பல காலமாக தமிழ் மக்களின் பெரும் ஆதரவுடன் இயங்கி வரும் மின்னல் செந்தில் குமரனின் நிவாரண அமைப்பு 11 லட்சம் ரூபா பெறுமதியான உலர் உணவுப் பொருள்களை நிவாரணமாக

கிளிநொச்சி மக்களுக்கு வழங்கி உள்ளது. இதன் தொடர்ச்சியாக நாடாளுமன்ற உறுப்பினர் சிவஞானம் சிறிதரன் முன்னிலையில் பனை (250), பிரமந்தனாறு (250) பகுதிகளைச் சேர்ந்த பொருளாதாரத்தில் பாதிக்கப்பட்ட 500 குடும்பங்களுக்கு நிவாரணப் பொதிகள் நேற்று முன்தினம் வழங்கிவைக்கப்பட்டன.

புனகரி பகுதியில் 250 குடும்பங்களுக்கு செந்தில் குமரனின் நிவாரண நிதியத்தின் ஊடாக நாடாளுமன்ற உறுப்பினர் சிறிதரன் நிவாரண உதவிகளை வழங்கியிருந்தமை குறிப்பிடத்தக்கதாகும்.

மேலும் பல மாவட்டங்களில் செந்தில் குமரனின் நிவாரண உதவி தொடர இருப்பதாக அறியப்படுகிறது.

2 ஆவது டோஸ் கிடைத்திருப்பதால் மக்கள் அச்சப்படத் தேவையில்லை

வைத்தியர் அசேல குணவர்தன தெரிவிப்பு

இலங்கையில் இரண்டாவது தடுப்பூசிக்கான டோஸ் தற்சமயம் கிடைத்திருப்பதால், பொதுமக்கள் அச்சப்படத் தேவையில்லை என சுகாதார சேவைகள் பணிப்பாளர் நாயகம் வைத்தியர் அசேல குணவர்தன தெரிவித்தார்.

சுகாதார அமைச்சில் இடம் பெற்ற ஊடக சந்திப்பில் உரையாற்றிய அவர், தற்போது 15 லட்சத்து 50 ஆயிரம் சினோ

போர்தடுப்பூசி டோஸ்கிடைத்துள்ளதாகத் தெரிவித்தார். தற்போது முதலாவது தடுப்பூசியை ஏற்றிக்கொண்டவர்களுக்கு இரண்டாவது தடுப்பூசி ஏற்றும் பணிகள் ஆரம்பிக்கப்பட்டுள்ளன என அவர் குறிப்பிட்டார்.

ஸ்டுடனிக் விதடுப்பூசியின் இரண்டாவது டோஸ் தற்சமயம் கிடைத்துள்ளதாகவும் இந்த விடயம் தொடர்பாக அந்நா



வசியமாக அச்சத்தை ஏற்படுத்திக்கொள்ள வேண்டாம் என்றும் அவர் மேலும் கூறினார்.

அண்ணா

விரைவுப் பொதிகள் சேவை

எமது சேவையூடாக 11 kg க்கு மேல் பொதிகள் அனுப்பும் வாடிக்கையாளர்களுக்கான

மாபெரும் பரிசுப்போட்டி

நீங்களும் வெற்றியாளராகலாம்...

070 330 5500

075 330 5500

077 888 9388

லண்டன்

1000/=

(11 kg க்கு மேல்)

பிரான்ஸ், ஜேர்மனி, பெல்ஜியம், டென்மார்க், நெதர்லாந்து

11 Kg க்கு 13,000/=

1100/=

மேலதிக ஒவ்வொரு கிலோவுக்கும்

1ம், 2ம், 3ம் பரிசு : 15kg பொதிகள் அனுப்பும் செலவு இலவசம்...

4 முதல் 10 வரை : 3600/= பெறுமதியான ஆடைகளுக்கான 10L சலவைத்திரவம் 01 இலவசம்...

யாழ்ப்பாணம் சங்கரானை கல்வியங்காடு ஆவரங்கால் நெல்லியடி கைகடி	சங்கத்தானை பனை கிளிநொச்சி புதுக்குடியிருப்பு முல்லைத்தீவு கனகராயன் குளம்	மல்லாவி மன்னார் வவுனியா திருகோணமலை மட்டக்களப்பு கொழும்பு
---	--	--

நமது பார்வை

உண்மை - நேர்மை - பக்கம் சாராமை

ஆசிரியர்மடம்: 30, கல்லூரி வீதி, யாழ்ப்பாணம் மின்னஞ்சல் - kalaikkathirnews@gmail.com
தொலைபேசி - 021 222 3000 இணையம் - onlinelkathir.com

விலை உயர்வு வியாக்கியானம்

எரிபொருள்களின் விலையை அதிரடியாக மாற்றிய கோட்டாபய அரசின் சார்பில் அதை ஒட்டி மக்களின் காதில் பூச்சுற்றும் புதிய புதிய விளக்கங்கள், பொருளாதாரக் கோட்டாபுக் கோலங்கள் எல்லாம் வெளியிடப்படுகின்றன.

நாட்டின் ஏனைய சமூக - பொருளாதார இலக்குகளை அடையும் நோக்கத்துடன் ஏற்படுத்தப்பட்டது இந்த விலை அதிகரிப்பு என்று கயிறு விடுகின்றார் ஜனாதிபதி கோட்டாபய ராஜபக்ஷ.

நல்லாட்சி அரசு இருந்த காலத்தில் அதன் நிதி அமைச்சர் மங்கள சமரவீர, பெற்றோல் மற்றும் எரிபொருள்களின் விலையைத் தீர்மானிக்க புதிய விலைச் சூத்திரம் ஒன்றை அறிமுகம் படுத்தியிருந்தார். சர்வதேச சந்தையில் ஏற்படும் விலை மாற்றத்துக்கேற்ப நாட்டிலும் இன்னொரு மாதங்களுக்கு ஒரு தடவை விலை சற்றுக் கூடுதல் குறையும் ஏற்பாடு.

அப்போது எதிர்க்கட்சியில் இருந்த மொட்டக் கட்சித் தரப்பினர், அப்போதைய அரசின் முடிவை - தீர்மானத்தை - எதிர்ப்பதற்காகவே அந்த முறையை எதிர்த்தனர். நல்லாட்சி அரசின் ஆட்சிக் காலம் முடிவுக்கு வந்ததும் விலைச் சூத்திர முறையும் ஒழிக்கப்பட்டது.

ஆனால், அதன் பின்னர் கடந்த 21 மாதங்களாக எரிபொருள் விலையில் மாற்றம் ஏற்படவில்லை.

எனினும் இடையில் சர்வதேச சந்தையில் எரிபொருளின் விலை பெரு வீழ்ச்சி கண்டபோதும் இங்கு விலை வீழவில்லை. குறைக்கப்படவில்லை. அதே அளவிலேயே விற்பனையாகியது.

இப்போது சர்வதேச சந்தையில் விலை எகிறி விட்டது, அதனால் நாமும் விலை அதிகரிப்புக்குத் தள்ளப்பட்டுள்ளோம் என்று தனது முடிவுக்குக் காரணம் காட்டுகின்றது அரசு.

அந்த விளக்கம் - வியாக்கியானத்துக்குள்ளும் ஒரு சூத்திரம் மறைந்திருப்பது நோக்கப்படவேண்டும்.

சர்வதேச சந்தையில் 45.57 டொலராக இருந்த ஒரு பரல் மசகு எண்ணெயின் விலை இப்போது எழுபது டொலரை எட்டி விட்டது. ஆகவே விலை உயர்வு தவிர்க்க முடியாதது என்பது ஆளும் தரப்பின் விளக்கம்.

அது உண்மைதான். ஆனால் கடந்த சனிக்கிழமை வரை நடைமுறையில் இருந்த விலைப்பட்டியல் 21 மாதங்களுக்கு முந்தியது. 2019 இல் ஏற்படுத்தப்பட்டதே இதற்கு முந்திய கடைசி மாற்றம்.

அப்போது - 2019 இல் - மசகு எண்ணெயின் விலை சர்வதேச சந்தையில் ஒரு பரல் 68 டொலர்தான். அப்போதுதான் இந்த விலைகள் தீர்மானிக்கப்பட்டன.

அதன் பின்னர் கடந்த ஆண்டில் - 2020 இல் - அது 45 டொலராக பெரு வீழ்ச்சி கண்டது. ஆனால் அதற்கேற்ப இலங்கையில் எரிபொருள்களின் விலை குறைக்கப்படவில்லை.

ஆக சர்வதேச சந்தையில் பரல் 68 டொலராக மசகு எண்ணெய் இருந்த போது தீர்மானிக்கப்பட்ட விலை, பரல் 70 டொலராக மாறியுள்ள போது இப்போது உயர்த்தப்படுகின்றது.

ஆனால், இடையில் மசகு எண்ணெய் பரல் 45 டொலராக இருந்ததைக் காட்டி, அது இப்போது எழுபது டொலராக்கி விட்டது, அதனால் இந்த விலை உயர்வு தவிர்க்க முடியாதது என்று காதில் பூச்சுற்றுகின்றது கோட்டா நிர்வாகம்.

எது, எப்படியென்றாலும் எரிபொருள் விலை உயர்வுக்கு - அதுவும் ஒரேயடியாக சுமார் பதினைந்து வீத விலை உயர்வுக்கு - இது உசிதமானதோ, பொருத்தமானதோ காலம் அல்ல.

நாம் ஏற்கனவே இந்தப் பத்தியில் சுட்டிக் காட்டியபடி, கொரோனாப் பெருந்தொற்றின் பிடியில் மக்கள் சுருண்டு, வாடி, வதங்கிக் கிடக்கையில், அவர்களது மடியில் இருக்கும் எச்ச சொச்ச வசதியையும் உறிஞ்சிச் சூறையாடும் கீழ்த்தரமான எத்தனாமாகவே அரசின் இந்த எரிபொருள் விலை உயர்வு கணிக்கப்பட வேண்டும்; கணிக்கப்படுகின்றது.

மக்களுக்கு நிவாரணம், உதவிகள் வழங்க வேண்டிய அரசு அதை விடுத்து, நலிந்து போயிருக்கும் மக்களை மேலும் நெருக்கடியில் ஆழ்த்தும் கைங்கரியத்தையே மேற்கொள்கின்றது.

இந்த விலை உயர்வு அறிவிப்பை ஒட்டி, ஆளும் கட்சிக் கூட்டணிக்குள் பகிரங்கமாக வெடித்த கருத்து முரண்பாடு, மக்களுக்குப் பெரும் தாக்கத்தை ஏற்படுத்தும் இத்தகைய விடயங்கள், முடிவுகள் ஆளும் தரப்புக்குள் ஒரு சிறிய வட்டத்தினால் - குழவினால் - மேற்கொள்ளப்படுகின்றது என்பதை அப்படமாக வெளிப்படுத்தியுள்ளது.

இந்தக் குழு அல்லது அதிகார வட்டம் எடுக்கும் முடிவுகளை மக்கள் முன்னால் நியாயப்படுத்தும் கைங்கரியத்தையே மொட்டக் கட்சிகளின் கூட்டுப் பங்காளிகளும், ஏனைய அரசியல் தலைவர்களும், பிரமுகர்களும் முன்னெடுக்கின்றனர் என்பதையும் இந்த விவகாரம் மக்கள் முன்னால் நிரூபித்து நிற்கின்றது.

தமிழ்த்தேசியப் பசுமை இயக்கத்தால் உலருணவுப் பொதிகள் விநியோகம்



தமிழ்த் தேசியப் பசுமை இயக்கத்தால் கொரோனாப் பேரிடர் காரணமாகத் தொழில் வாய்ப்பிழந்ததால் பொருளாதார ரீதியாக நலிவுற்றிருக்கும் குடும்பங்களுக்கு உலர் உணவுப் பொதிகள் விநியோகிக்கப்பட்டு வருகின்றன.

கொரோனா நோய்த் தொற்றுக் காரணமாகத் தனிமைப்படுத்தப்பட்டதாலும், பல வாரங்களாக நாடு முழுமையாக முடக்கப்பட்டு இருப்பதாலும் அன்றாடம் வேலை செய்து பிழைக்கும் குடும்பங்கள் வாழ்வாதாரமின்றிப் பெரும் சிரமங்களை எதிர்நோக்கி வருகின்றனர். இதனைக் கருத்திற்கொண்டு தமிழ்த் தேசியப் பசுமை இயக்கம் சித்திரைப் பூத்தாண்டு



தினத்திலிருந்து அடையாளம் காணப்பட்ட குடும்பங்களுக்கு உலர் உணவுப் பொதிகளை வழங்கி வருகின்றது.

கடந்த ஞாயிற்றுக்கிழமை நல்லூர் அரசடி, திருநெல்வேலி பிள்ளையார் வீதி, அரியாலை இராஜேஸ்வரி வீதி, கொக்குவில் கிழக்கு காளி கோவிலடி, உரும்பிராய் பழைய ஆஸ்பத்திரி வீதி, உரும்பிராய் பூதனார் கோவிலடி ஆகிய பகுதிகளிலுள்ள 250 குடும்பங்களுக்கு உலர் உணவுப் பொதிகள் வழங்கப்பட்டுள்ளன. தமிழ்த் தேசியப் பசுமை இயக்கத்தின் தலைவர் பொ.ஜங்கரேசன் இந்தப் பகுதிகளுக்கு நேரடியாகச் சென்று உலர் உணவுப் பொதிகளை வழங்கி வைத்துள்ளார்.

உயிரிழந்த நிலையில் 17 வயது யானை மீட்பு

மட்டக்களப்பு உறுகாமம் குளத்துக்கு அருகில் உயிரிழந்த நிலையில் 17 வயதுடைய யானை ஒன்றை மீட்டுள்ளதாக பொலிஸார் தெரிவித்தனர்.

கரடியனாறு பொலிஸ் பிரிவிலுள்ள குறித்த பிரதேசத்தில் உள்ள குளத்தில் மீன்பிடிக்கச் சென்ற ஒருவர் யானை ஒன்று உயிரிழந்துள்ளதாகப் பொலிஸாருக்குத் தெரியப்படுத்தியதை அடுத்து அந்த பகுதிக்குச் சென்ற பொலிஸார் 17 வயதுடைய யானையின் சடலத்தை மீட்டனர்.

இந்த யானை உயிரிழந்தமைதொடர்பாக பிரதேச பரிசோதனையை மேற்கொள்ள அம்பாறை வனவிலங்கு கால்நடை மருத்



துவர் எம்.டி.புஷ்பகுமாரவுக்கு அறிவிக்கப்பட்டுள்ளதாகப் பொலிஸார் தெரிவித்தனர்.

வெளிக்கள உத்தியோகத்தரை தாக்கிய தோட்டத் தொழிலாளி



வட்டகொடை தோட்டத்தில் பணிபுரியும் வெளிக்கள உத்தியோகத்தர் ஒருவரை குறித்த தோட்டத்தில் உள்ள தொழிலாளி ஒருவர் தாக்கியமைக்கு அதற்கு எதிர்ப்பு தெரிவித்து தோட்டத்தில் பணிபுரியும் உத்தியோகத்தர்க

ளும், தோட்ட சேவையாளர் சங்கத்தின் உறுப்பினர்களும் நேற்று போராட்டம் ஒன்றை வட்டகொடை தோட்டக் காரியாலயத்திற்கு முன்பாக முன்னெடுத்தனர்.

கைகளில் கறுப்பு பட்டி அணிந்தவாறும், பதாதைகளை ஏந்தியவாறும் போராட்டத்தில் சுமார் ஒரு மணித்தியாலம் ஈடுபட்டனர்.

இதன்போது உத்தியோகத்தரை தாக்கிய தொழிலாளிக்கு எதிராக சட்ட நடவடிக்கை எடுக்க வேண்டும் என போராட்டகாரர்கள் வலியுறுத்தினர். தாக்குதலுக்குள்ளான நபர் வைத்தியசாலையில் அனுமதிக்கப்பட்டுள்ள நிலையில், தாக்கிய நபர் பொலிஸாரால் கைது செய்யப்பட்டு விசாரணைகளின் பின் விடுவிக்கப்பட்டுள்ளார் என்பது குறிப்பிடத்தக்கது.

சட்டவிரோதமான முறையில் மதுபானங்களை கொண்டு சென்றவர் முல்லைத்தீவில் கைது



முல்லைத்தீவு நகர்ப்பகுதியில் மீன் ஏற்றிச் செல்லும் வாகனத்தில் 250 மதுபான போத்தல்களைச் சட்டவிரோதமாகக் கொண்டு சென்ற இளைஞர் ஒருவரை சிறப்பு அதிரடிப்படையினர் கைது செய்துள்ளனர்.

வாகனங்களில் மீன்களை ஏற்றிச் செல்வதற்கான பயண அனுமதிப்பத்திரத்தைப் பயன்படுத்தி புதுக்குடியிருப்பிலிருந்து முல்லைத்தீவு நோக்கிச் செல்கையில் கரைச்சிக்

குடியிருப்பு பகுதியில் வைத்து சிறப்பு அதிரடிப்படையினரால் இவர் கைது செய்யப்பட்டுள்ளார்.

முள்ளியவளை நீராவிப்பிட்டி பகுதியைச் சேர்ந்த 20 வயதை உடைய இளைஞனே இவ்வாறு கைது செய்யப்பட்டுள்ளமையுடன், அவர் பயணித்த வாகனமும் முல்லைத்தீவு பொலிஸில் தடுத்து வைக்கப்பட்டுள்ளது.

சந்தேகநபரை நீதிமன்றில் முன்னிலைப் படுத்த முல்லைத்தீவு பொலிஸார் நடவடிக்கை எடுத்துள்ளனர்.

பயணத் தடை விதிக்கப்பட்டுள்ள காலப் பகுதியில் மதுபான சாலைகள் மூடப்பட்டுள்ளதால் முல்லைத்தீவு நகரம், முள்ளியவளை, புதுக்குடியிருப்பு பகுதிகளில் மதுபான போத்தல்கள் 5,000 - 10,000 ரூபாய் வரையில் சட்ட விரோதமாக விற்பனை செய்யப்பட்டு வருகின்றமையும் குறிப்பிடத்தக்கது.



பொது அறிவு தினசரி ஒரு பரீட்சை

இந்த கொரோனாப் பெருந்தொற்றுக் காலத்தில் வீட்டில் மூழ்கிக் கிடக்கும் உங்களுக்கு அறிவைத் தூண்டும் ஒரு பொது அறிவுப் பரீட்சையை அறிமுகம் செய்கின்றோம். தினமும் பத்துக் கேள்விகள் இப்பகுதியில் இடம் பெறும். அன்றன்று கேள்விக்குரிய உங்கள் பதில்களைத் தேடிக்கண்டுபிடித்து தயார் செய்யுங்கள்... அதனை அடுத்த நாள் காலை 8 மணிக்கு முதல் Kalaikkathiredu@gmail.com என்ற மின்னஞ்சல் முகவரி மூலம் எங்களுக்கு அனுப்பி வைப்பீர்கள். கேள்வி பிரசுரமாகி இரண்டாவது நாளில் அக் கேள்விக்குரிய விடைகளும், சரியாக விடையளித்த பத்துப் பேரின் விவரங்களும் பிரசுரமாகும். தொடரின் முடிவில் அதிக எண்ணிக்கையான தடவைகள் சரியான பதிலை அனுப்பியவர்களுக்கு தகுந்த பரிசில்கள் காத்திருக்கின்றன. உங்கள் பதிலை அனுப்பும்போது உங்கள் பெயர், முகவரி, அடையாள அட்டை இலக்கம் ஆகியவற்றை குறிப்பிடத்தவறாதீர்கள்.

தொகுப்பு:-
எஸ். வினோஜா

21ஆவது போட்டிக்குள் நுழைவோமா?

- 201) உலகின் மிகப்பெரிய பூ எது?
- 202) கிரிக்கெட்டின் தாயகம் எது?
- 203) இலங்கையில் மகாயான பௌத்த சமய விதிப்படி நீர்மாணிக்கப்பட்ட பிரம்மாண்டமான விகாரை?
- 204) கடந்த ஆண்டு அதிமேதகு ஜனாதிபதியால் உருவாக்கப்பட்ட கொரோனா வைப்பு நிதியத்தின் பெயர் என்ன?
- 205) இலங்கையில் கடந்த ஆண்டு நடத்தப்பட்ட முதலாவது லங்கா பிறிமியர் லீக் தொடரில் சம்பியன் பட்டத்தை கைப்பற்றிய அணி?
- 206) இவ்வருட சுற்றாடல் தின கருப்பொருள் யாது?
- 207) ஒரு புகையிரதம் 100m நீளமானது அது 20m/s எனும்

- கதியில் பயணம் செய்கிறது எனின் 200m நீளமான சுரங்கப்பாதையைக் முழுவதுமாகக் கடக்க எடுக்கும் நேரத்தை மணித்தியாலத்தில் தருக?
- 208) ஒருவரிடம் 4 நிறைபடிகள் உள்ளன (1kg-10kg) உட்பட நிறையில் அவற்றைக் கொண்டு 1kg தொடக்கம் 15kg வரையுள்ள எந்த முழுவெண்திணிவுகளையும் அளக்கலாம் எனின் அவரிடமுள்ள படிகளில் பெரிய திணிவுடைய படையை ௫லில் தருக?
- 209) உலகில் அதிக சனத்தொகை கொண்ட நாடு எது?
- 210) ஜி - 7 மாநாடு எங்கு நடைபெற்றது?

பெயர் :-
முகவரி :-
தொலைபேசி இலக்கம்:-

அடையாள அட்டை:-
மின்னஞ்சல் முகவரி:-

- ### 19ஆவது போட்டிக்குரிய பதில்கள்
- 181. சந்திரன்
 - 182. 13
 - 183. அமுதவிழா
 - 184. மஞ்சள், நீலம், சிவப்பு
 - 185. திருகோணமலை
 - 186. 65, 610Km²
 - 187. சிகிரியா
 - 188. நீலம், நீர், தீ, காற்று, ஆகாயம்
 - 189. கரப்பந்தாட்டம்
 - 190. ஜூன் 21

- ### 13ஆம் திகதி வெளியான 19ஆவது போட்டிக்கு சரியான விடையளித்தோர் விவரம்
- | | |
|---------------------------------------|---------------------------------|
| 1. எஸ். சதுர்ஜினி - அல்வாய் | 6. ஆ.துஷான் - நீர்வேலி (09 சரி) |
| 2. எஸ்.ஸ்ரீராமச்சந்திரன் - வத்திராயன் | 7. ஆ.கா.ஸ்ரீதரன் - கொழும்பு 6 |
| 3. வை. அபிமாறன் - கரவெட்டி | 8. ஐ. கார்த்திகன் - யாழ்ப்பாணம் |
| 4. ஜெ. வினோஜன் - குடத்தனை | 9. எஸ். வினோஜா - கொடிகாமம் |
| 5. ஆர். மாலதி - உடுப்பிட்டி | |

திருகோணமலை மாவட்ட கொரோனாத் தொற்றுக்கான இணைப்பாளராக வைத்தியர் ரவிச்சந்திரன் நியமனம்

திருகோணமலை மாவட்ட கொவிட் - 19 இணைப்பாளராக வைத்தியர் என்.ரவிச்சந்திரன் வொருளாதார புத்தெழுச்சி மற்றும் வறுமை ஒழிப்புக்கான ஜனாதிபதி செயலணியால் நியமிக்கப்பட்டுள்ளார். திருகோணமலை மாவட்டத்தில் காணப்படுகின்ற சிறுவர் இல்லங்கள், முதியோர் இல்லங்கள் மற்றும் முக்கியமான அமைப்புகளில் நிலவுகின்ற தேவைகளைக் கண்டறிந்து அதனை நிவர்த்திக்கும் வகையில் இவர் நியமிக்கப்பட்டுள்ளார் எனவும் தெரிய வருகின்றது. தங்களுடைய பிரச்சினைகளை மாவட்ட இணைப்பாளரின் தொலைபேசி இலக்கத்திற்கு அல்லது மின்னஞ்சல் மூலமாக அறிவிக்குமாறு அவர் கோரிக்கை விடுத்துள்ளார். அத்துடன் 0770450860 எனும் தொலைபேசி இலக்கத்துக்கு தங்களுடைய பிரச்சினைகளைத் தெரியப்படுத்துமாறு அவர் கோரியுள்ளார்.

மதுபானப் போத்தல்களுடன் மட்டக்களப்பில் ஐரூவர் கைது



மட்டக்களப்பு நகர்ப்பகுதியில் உள்ள மதுபானசாலை ஒன்றில் இருந்து மதுபானங்களை விற்பனைக்காக மோட்டார் சைக்கிளில் எடுத்துச் சென்ற இளைஞர் ஒருவரை மதுபானப் போத்தல்களுடன் கைது செய்துள்ளோம் என்பது பொலிஸார் தெரிவித்துள்ளனர். மாவட்ட புலனாய்வு பிரிவுக்குக் கிடைத்த தகவல் ஒன்றின் பிரகாரம் மாவட்ட புலனாய்வு பிரிவினர் பொலிஸாருடன் கூளாவுடி பிரதேசத்தில் கண்காணிப்பில் ஈடுபட்டு வந்துள்ளனர். இதன்போது மோட்டார் சைக்கிளில் பிரயாணித்த இளைஞரை பொலிஸார் வழிமறித்த போது அவர் மோட்டார் சைக்கிளில் 100 கால் போத்தல் கொண்ட மதுபானங்களை எடுத்துச் சென்ற நிலையில் அவரைக் கைது செய்ததுடன், 100 போத்தல் மதுபானங்கள், மோட்டார் சைக்கிள் ஒன்றையும் மீட்டுள்ளனர். இதில் கைது செய்யப்பட்ட கூளாவுடி பிரதேசத்தைச் சேர்ந்த 20 வயது இளைஞர் எனவும், இவரை நீதிமன்றில் ஆஜர்படுத்த நடவடிக்கை எடுக்கப்பட்டுள்ளதாக பொலிஸார் தெரிவித்துள்ளனர்.

சொகுசு வாகனங்களை ஏற்கோம் ஐக்கிய மக்கள் சக்தி திட்டவட்டம்

புதிய சொகுசு வாகனங்களை ஏற்றுக்கொள்ளப்போவதில்லை என ஐக்கிய மக்கள் சக்தி தெரிவித்துள்ளது. நாடாளுமன்ற உறுப்பினர்களுக்காக அரசாங்கம் வாகனங்களை இறக்குமதி செய்ய உள்ளது. இவ்வாறு இறக்குமதி செய்யப்படும் வாகனங்களை ஏற்றுக்கொள்ளப் போவதில்லை என சஜித் பிரமேதாஸ தலைமையிலான ஐக்கிய மக்கள் சக்தி தெரிவித்துள்ளது. இந்த வாகனக் கொள்வனவிற்காக பயன்படுத்தப்படும் பணத்தை நாட்டு மக்களுக்குத் தடுப்புகி ஏற்று வதற்காகப் பயன்படுத்துமாறு எதிர்க்கட்சித் தலைவர் சஜித் பிரமேதாஸ கோரியுள்ளார். மக்களின் வரிப் பணத்தைக் கொண்டு நாடாளுமன்ற உறுப்பினர்களுக்கு சொகுசு வாகனங்களைக் கொள்வனவு செய்யும் திட்டத்தை எதிர்க்கிறேன் எனவும் அவர் தெரிவித்துள்ளார். பொதுமக்களின் பணத்தைக் கொண்டு அரசியல்வாதிகள் நலன்களை அனுபவிப்பதை எதிர்பார்க்கிறேன் எனவும் அதில் உடன்பாட்டில்லை எனவும் அவர் குறிப்பிட்டுள்ளார். இவ்வாறு செலவிடப்படும் நிதி நாட்டின் அபிவிருத்திக்காகவே பயன்படுத்தப்பட வேண்டுமென அவர் தெரிவித்துள்ளார்.

இலங்கையில் ஹெலி கொள்வனவு செய்த முன்னணி அரிசி வர்த்தகர்

பொலன்னறுவையைச் சேர்ந்த முன்னணி அரிசி வர்த்தகர் ஒருவர் ஹெலி ஒன்றை கொள்வனவு செய்துள்ளார். அண்மைய காலமாக மிகப்பெரியளவில் அரிசி வர்த்தகத்தில் ஈடுபட்டு வரும் அந்த வர்த்தகர் தனது பயண தேவைகளுக்காக ஹெலியை கொழும்பில் உள்ள தனியார் நிறுவனம் ஒன்றிடம் இருந்து 11 கோடி ரூபாய்க்கு விலைக்கு வாங்கியுள்ளார். ஹரிங்குரக்கொட விமான ஓடு தளத்தில் நிறுத்தப்பட்டுள்ள இந்த ஹெலி பொறியியலாளர் ஒருவரையும் விமானி ஒருவரையும் அவர் பணிக்கு அமர்த்தியுள்ளார். அத்துடன் இந்த ஹெலிக்கொட்டர் திருமண வைபவங்களுக்கான பயண வசதிகள் மருத்துவ சிகிச்சைக்கான பயண வசதிகள், தனிப்பட்ட பயணங்கள், பொருள்களை கொண்டு செல்லுதல் மற்றும் விநோத பயணங்களுக்கும் வழங்கப்படும் என கூறப்பட்டுள்ளது. முன்னாள் ஜனாதிபதி ஒருவரின் சகோதரர் பொலன்னறுவையைச் சேர்ந்த முன்னணி அரிசி வர்த்தகர் என்பது குறிப்பிடத்தக்கது.



- செல்லத்துரை ரவீந்திரன் -

117.ஆஸ்திரேலியாவில் இலங்கைத் தமிழர்களுடனான உரையாடலின் போது இந்தியாவின் இலங்கை தொடர்பான அனுகுமுறை குறித்த கேள்வியால் சினமுற்றார் இந்திய வெளியுறவு அமைச்சர் நரசிம்ம ராவ். அதற்கு அவரது விளக்கம் என்னவாயிற்று?

இந்தியா பல இனத் தொகுப்புக்களை கொண்ட ஒரு தேசம். தமிழ் நாடு அல்லது தென்பகுதி நாடுகள் வைக்கும் கோரிக்கைகளை மட்டுமல்ல. வடக்கு, கிழக்கு, மேற்கிலிருக்கும் நாடுகளின் அபிப்பிராயங்களையும் கணக்கிலெடுத்துதான் தீர்வுகள் மேற்கொள்ளப்படும். இதனை புரிந்து கொள்ள வேண்டும். எல்லா வெளிவிவகார தொகுதிகளும் என் அமைச்சின் கீழேதான் இருந்தன. தென்பகுதியோடு, நாம் கூட்டணியுடன் எல்லாத் தமிழ் தரப்புகளையும் ஒப்பந்தத்தில் கையொப்பமிட வைப்பதுதான் நல்லது என்று அபிப்பிராயங்கள் கூறினேன். ஆயினும் பொதுவாக மற்ற தொகுதிகளின் ஒத்துழைப்பு இல்லாததாலும் எல்லோரது ஒற்றுமையீனங்களாலும் அது முடியாமல் போயிற்று. அரசியலில் பின்னடைவுகளிலிருந்து முன்னேறத் தெரியவேண்டும்.

இவ்வளவு காலமாக, எத்தனையோ அரசாங்கங்களோடு பேசியும் எந்தத் தீர்வையும் தமிழர்கள் பெற்றுக் கொள்ளமுடியவில்லை. ஒற்றையாட்சியில்தான் தாம் பயணம் செய்வோம் என்று சிங்கள மக்கள் தீவிரம் காட்டினார்கள். எவ்வளவு சுற்றுப்பேச்சுகளிலிருந்து ஸ்ரீலங்காவை அந்த ஒற்றையாட்சி என்ற பிடிவாதத்திலிருந்து இறக்கியுள்ளோம். அதுதான் முக்கியம்.

எங்களுக்கு வருகிற இரகசியப் போர்முனைத் தகவல்களின் படி, பிரபாகரன் இந்தியாவுடன் போரிடும் தீர்மானம் எடுத்தபோது, வெற்றி - தோல்விகளைப் பற்றித் தாங்கள் கவலை கொள்ளவில்லை என்றும் தங்களுக்கு எங்களையும் எதிர்த்து போரிடும் திட்டம் பிச்சை உண்டா என்று பார்க்கவே போரை தொடக்கினோம் என்று தளபதிகளுக்கு அறிவித்தார் என அறிகிறோம். அதோடு தோற்று விடலாம் என்ற பயத்தில் தாம் தமது குறிக்கோளை விட்டு விட முடியாது என்பது தான் அவரது நிலைப்பாடு என்றும் அறிவித்துள்ளார்.

வீரனாக, நான் அவரை மதிக்கிறேன். ஆயினும், ஆயிரம் பேரை வொல்பவன் வீரன் என்பதையும் ஒத்துக்கொள்கிறேன். ஆனால், விவேகம் ஆயிரம் பேரை இழப்பதை தவிர்க்கும். அதிலும் மேலாக ஆயிரம் பேரைப் பாதுகாப்பவன்தான் தலைமைத்துவக்கத்துக்குத் தகுதியாகிறேன். காந்தியைப்பாருங்கள். அவர் இந்தியாவின் தந்தையானார். சுபாஷ் சந்திர போஸை பாருங்கள் அவர் வீரனார். மதிக்கப்படுகிறார். இவற்றை உணர்ந்துதான் நானும் வன்முறை உடனடிநெய்தல் தந்தாலும், அதனை விட்டு வந்தேன். எவ்வளவு பேர் இறந்தாலும், எந்தச் சக்தியையும் தலையிட விடமாட்டேன் என்று அவர் நிரூபிப்பதற்கு இந்தியாவோடு தான் அவர் கத்தியைத் தீட்டிக் கூர் பார்க்கப்போகிறார் என்றால், அவருக்கு சொல்லுங்கோ தாராளமாக பார்க்கச்சொல்லி. இந்தியா ஒரு சுண்டைகாய் நாடு அல்ல, நீங்கள் வா என்றால் வரவும் போகச் சொன்னால் போகவும். நாங்கள் போகலாம். ஆனால் எங்களுக்கு நீங்களே ஸ்ரீலங்காவோடு சேர்ந்து மூக்குடைத்து அனுப்புவதில் தமிழர்கள் பெருமிதம் கொண்டால் அதன் பயனை அவர்களே அனுபவிக்க வேண்டும் என்று கோபமாகவே சொன்னார். தொடர்ந்து தன்னை ஆசுவாசப்படுத்திகொண்டு நடக்கக் கூடிய நல்லவை பற்றி சொன்னார்.

118.என்ன நல்லதென சொன்னார்?

நாங்கள் வெளியேற வேண்டும் என்று சிறிலங்கா அரசும் முக்கியமாக பிரேமதாஸாவும் கங்கணம் கட்டிக்கொண்டு நிற்கிறார்கள். நீங்களும் இந்தியாவும் இந்த நேரம் சமயோசிதமாக நடக்க வேண்டும். நாங்கள் தமிழ்ப் பகுதிகளில் நடமாடுவது தமிழ் மக்களுக்கு கஷ்டம், இடைஞ்சல் என்றால் நாங்கள் விலகுகின்றோம். நாங்கள் தற்சமயம் சிறிலங்காப் படைகளைக் கட்டிப்போட்டிருக்கிறோம். அதுபோல் திருகோணமலை கோட்டையிலே இருக்கும் இராணுவ முகாமில் இந்தியப் படையினர் ஆயிரம் பேரை வைத்திருக்க ஒத்துழைப்பு வழங்குங்கள். அப்படியானால் இன்னமொரு சிறிலங்காவின் அழைப்பு

இக்கட்டுரையாளர் செல்லத்துரை ரவீந்திரன் சிரேஷ்ட சட்டத்தரணி. ஆஸ்திரேலியாவைத் தள மாகக் கொண்டு இயங்கும் இலங்கை புலம்பெயர் சட்டவாளர். இலங்கையில் சன்சோனிக் கமிஷன் விசாரணைகளில் தமிழர் தரப்பில் பிரதான பங்காற்றிய சட்டத்தரணி. தமிழ் புனர்வாழ்வுக் கழகத்தின் பிதாமகர்களுள் ஒருவர். தமிழரின் உரிமைப் போராட்டத்துடன் நெருக்கமாகச் செயற்பட்ட - செயற்படுகின்ற - புலமையாளர்.

'இனப்படுகொலை', 'இனச்சத்திகரிப்பு' ஆகிய பதங்கள் தொடர்பான சர்வதேச பரிமாணங்களை விளக்குகின்றது அவரது இந்தக் கட்டுரைத் தொடர்.

இந்தக் கட்டுரைத் தொடருக்கான ஆய்வுக் குறிப்புகளைத் தேடித் தந்துதவியவர் சட்டத்தரணி நிர்மலா பேர்னாட் யோசப். அவர் தற்போது மனிதாபிமானச் சட்டங்கள் தொடர்பான சர்வதேச பரிமாணங்கள்

பற்றிய தமது முதுநிலைப்பட்ட ஆய்வை ஆஸ்திரேலிய பல்கலைக்கழகம் ஒன்றில் மேற்கொண்டு வருகின்றார்.

அவர் முன்னர் இலங்கையில்

மாற்றுக் கொள்கைகளுக்கான

மையத்துடன் சேர்ந்து

இயங்கியவர்

என்பதும்

குறிப்பிடத்தக்கது.



இனப் படுகொலையும் தமிழ் மக்களின் அரசியலும்



எங்களுக்குத் தேவையில்லை. எந்த நேரமும் தேவையை ஒட்டி நாம் நடவடிக்கை எடுக்கலாம். நாங்கள் அங்கு இருப்பதும் எங்களை அனுப்ப வேண்டியதில் சிங்கள தேசியத்தின் நிர்ப்பந்தம். ஒரு தனி அலகை தமிழர்களுக்குத் தர அவர்களை நிர்ப்பந்திக்கும். ஆகவே பிரபாகரனுக்கு புத்தி சொல்லி, அவர் அமிர்தலிங்கத்துடன் சேர்ந்து ஒரு பிரகடனத்தை தெரிவிக்குமாறு கோருங்கள் என்று கூறினார்.

119.வேறு ஏதும் சொன்னாரா?

அவர் இதை வற்புறுத்தினார். இது முன்னர் இனப் படுகொலைகளைத் தடுப்பதற்காக நேச நாடுகள் குறுக்கிட்டு செய்த வன்முறைதான். சைப்பிரஸில் இருந்த துருக்கியரைப் பாதுகாக்க துருக்கி படகுகள் அங்கு சென்று முறையான அரசியல் தீர்வு கிட்ட வேண்டும் என்று இன்று வரை நிலைகொண்டுள்ளன. அது தமிழர்களுக்கு ஏதுவான வழி என்றும், இல்லாவிடில் பிரபாகரன் சர்வதேசத்துக்கு எழுதியமை போன்று தாங்களும் சேர்ந்து எங்களைப் போகக் கேட்கிறோம் என்றால் இந்தியா வெளியேறும் என்றார்.

120.நீங்கள் இவை பற்றி அங்குள்ள தமிழ் மக்களுடன் பேசினீர்களா?

நான் வீட்டுக்குத் திரும்பியபோது மனைவி சந்தியேந்திரா தொலைபேசி எடுத்து வேறு அவசர வேலை வந்து விட்டதால் இரவு விருந்துக்கு வர முடியாதென்று சொன்னதால் தான் அழைக்கப்பட்டிருந்த மற்றவர்களையும் வேறு ஒரு தினத்தில் அழைப்பதாக கூறினார் என்று சொன்னார். என்னை கன்பராவில் இருந்து வந்ததும் பேசுமாறு சந்தியேந்திரா சொல்லியிருந்தமையால் கதைத்தேன். இருவரும் விளங்கிக்கொண்டோம். நான் நடந்ததை ஒரு கடிதம் மூலமாக அழைத்தவர்களுக்கெல்லாம் அனுப்பியிருந்தேன். பின்னர் சந்தர்ப்பங்கள் வந்து போது பேசினேன்.

121.இதன் தொடர்ச்சியான ஏற்பாடான இலங்கையில் அமிர்தலிங்கத்துடனான அந்த சர்ச்சைக்குரிய கொழும்புக் கூட்டம்?

ஆம். அதனைத் தெண்டித்து நடத்தச் சொல்லி தன்னிடமும் அப்படி கேட்கப்பட்டதாகவும் அமிர்த

லிங்கம் சொன்னார். ஆனால் தெரிந்த இளைஞர்களுடன் பேசிப் பார்த்ததில் பிரபாகரன் ஒத்துவருவதற்கு சாத்தியமில்லை என்றார். எத்தனை பேர் கொல்லப்பட்டாலும் இந்தியாவிற்குப் பாடம் புகட்ட வேண்டும் என்று விடுதலைப் புலிகள் பிடிவாதம் பிடிக்கின்றனர். யார் என்ன செய்ய முடியும் என்றார்.

அதன் பின் நான் நீலனை அணுகி யோகேஸ்வரன் மூலமாக ஓர் இணக்கத்திற்குக் கொண்டு வர முடியுமா என்று கேட்டிருந்தேன். அதில் தொடர்ந்துதான் இந்தச் சந்திப்பு. சில ஏற்பாடுகளின் பின் நீலன் உரிய நாளையும் நேரத்தையும் எனக்குச் சொல்லியிருந்தார். அன்று அவருடன் கதைத்தபோதுதான் அமிர்தலிங்கத்துடன் பேசியதில் விடுதலைப்புலிகள் வருகிறார்கள் என்று தெரிந்து கொண்டார் எனவும், ஆனால் சிவசிதம் பரம் தயங்குவதால் தான் அவரிடம் பேசுகிறேன் எனவும் சொன்னார். நீலனை வேலை நிமித்தம் தொடர்பு கொள்ள முடியாததால் அமிர்தலிங்கத்திற்கு அழைப்பு எடுத்தேன். அந்த நேரம் மங்கையர்க்கரசிதான் பேசினார்கள். அவர்கள் இன்னும் பேச்சுவார்த்தையில்தான் இருக்கிறார்கள். முதல் முறையாகவும் இரண்டாம் முறையாகவும் கொடுத்தனுப்பிய சிற்றூண்டிகளும் தேனீரும் முடிந்து சாண்ட்விச் கொஞ்சம் கேட்டதால் நானும் சரோஜினியும் கடைக்கு போகிறோம். சில சாமான்கள் வாங்க என்றார். இதைப் பார்க்கும் போது நேரம் போகும் போல தெரிந்தது. பிறகு எடுங்கள் அவரோடையே கதைக்கலாம் என்று சொன்னார்.

அடுத்தமுறை எடுத்த போது அவர் கதறினார். 'நான் சாண்ட்விச்சும் செய்து எங்களது பிள்ளைகள் என்று அனுப்பினேன், ஏன் இப்படி செய்தார்கள்?' - என ஓலமிட்டார்.

சரோஜினியோ 'உங்களுக்குத் தெரியும்தானே அவர் உடுத்த சாரத்தோடு சுவரேறிய பாய்ந்து செருப்பு மில்லாத காலோடு பிரபாகரன் பதுங்கியிருந்த வீட்டுக்குப் பிரபாகரனைப் பிடிக்க பொலிஸார் வருகிறார்கள் என்ற செய்தி சொல்ல ஓடிப்போனவர். அப்படிப்பட்ட வருக்கா இப்படி நடந்தது?' - என்று கதறினார். என்ன ஆறுதல் சொல்வது?

(வளரும்...)

ஆனந்தசங்கரிக்கு

இன்று அகவை

88



தமிழர் விடுதலைக் கூட்டணியின் செயலாளர் நாயகம் ஆனந்தசங்கரி அவர்களுக்கு இன்று 15.06.2021 அகவை எண்பத்தியெட்டு (88). மற்றவர்களைப் போல சாதாரணமாக அவரது அரசியல் வாழ்க்கை ஆரம்பிக்கவில்லை. மிகப் பெரிய போராட்டங்கள் மூலமாகவே அவர் வெற்றிபெற வேண்டியிருந்தது. கிளிநொச்சியில் அவர் ஒரு ஆசிரியராகவே காலடி எடுத்து வைத்தார். அதுவும் கிளிநொச்சித் தொகுதியிலேயே மிகவும் பின் தங்கிய பகுதியாக இருந்த பூநகரிப் பிரதேசத்திலேயே அவர் கடமை யாற்றினார். அங்குள்ள மாணவர்கள் கல்வி கற்பதில் இருந்த இன்னொரு மற்றும பெற்றோர்கள் தமது பிள்ளைகளை பாடசாலைக்கு அனுப்புவதில் உள்ள சிரமங்கள் மட்டுமல்லாது, மாணவர்கள் யாழ்ப்பாணத்தில் வசதி வாய்ப்புகள் உள்ள மிகப் பிரபல்யம் பெற்ற பள்ளிகளோடு போட்டி போட்டுத்தான் புள்ளிகளைப் பெற வேண்டும் என்ற நிலையும் இருந்து வந்தது. பின்னாளில் அவர் கிளிநொச்சித் தொகுதியை தனிமாவட்டமாக மாற்றுவதற்கான முக்கிய காரணங்களில் இதுவும் ஒன்றாக அமைந்தது. அன்று உழைக்கும் வர்க்கத்தின் ஒடுக்கு முறைகளுக்கு எதிராகப் போராடி வந்த சமசமாஜக் கட்சியின் இடதுசாரி கொள்கைகளால் ஈர்க்கப்பட்ட அவரால், கிளிநொச்சித் தொகுதியில் ஏழை விவசாயிகள் படும் துன்ப துயரங்களை பொறுத்துக் கொள்ள முடியவில்லை. அந்த காலத்தில் கிளிநொச்சியில் அனேகமான காணிகள் பெரும் கமக்காரர்கள் மற்றும் நிலச் சுவாந்தர்களின் கைகளிலேயே இருந்தனர். சிறுவிவசாயிகள் பெரிதும் பாதிக்கப்பட்ட நிலையிலேயே இருந்தனர். இரணைமடு குளத்துநீர் பெரும் கமக்காரர்களுக்கு மட்டுமே பகிர்ந்தளிக்கப்பட்டது. இதனால் ஏழை விவசாயிகள் பெரிதும் பாதிக்கப்பட்டனர். இதனை உணர்ந்த ஆனந்தசங்கரி அவர்கள் ஏழை விவசாயிகளின் துயர் துடைக்க அவர்களை இணைத்துக் கொண்டு களத்தில் இறங்கி போராட்டங்களை நடத்தினார். அதன் விளைவாக இரணைமடு குளத்து நீர் ஏழை விவசாயிகளின் காணிகளுக்கும் குடியேற்றத்திட்ட மேட்டுக்காணிகளுக்கும் பகிர்ந்தளிக்கப்பட்டது.

ஏழை மக்களின் பங்காளனாக அவர் திகழ்ந்தார். அதன் விளைவாக கிளிநொச்சித் தொகுதி மக்கள் அவரை கிராமசபைத் தலைவராக, பட்டின சபைத் தலைவராக, நாடாளுமன்ற உறுப்பினராக ஏற்றுக் கொண்டார்கள். தன்னந்தனியாக, தனியாளாக கிளிநொச்சித் தொகுதிக்கு வந்த ஆனந்தசங்கரி அவர்களை கிளிநொச்சித் தொகுதி மக்கள் படிப்படியாக தங்களின் தலைவனாக ஏற்றுக் கொண்டார்கள். இது, மக்கள் மீது அவர் வைத்திருந்த நம்பிக்கைக்கு கிடைத்த மிகப் பெரிய பரிசாகும். தன் மீது மக்கள் வைத்த நம்பிக்கைக்கு ஏதாவது செய்ய வேண்டும் என்ற எண்ணத்தில் உருவானதுதான் கிளிநொச்சித் தனிமாவட்ட கோரிக்கையாகும். இந்த கோரிக்கை எழுப்பப்பட்டவுடன் பலர் எள்ளிநகையாடினார்கள். 'கேட்டதுதனிநாடு, இப்போது கேட்பது தனிமாவட்டமா?' - என்று கேள்வி எழுப்பினார்கள். தமிழர் விடுதலைக் கூட்டணியின் நாடாளுமன்ற உறுப்பினர்கள் அத்தனை பேரும் எதிர்ப்பைக் காட்டினார்கள். கட்சிக்குள்ளும் எதிர்ப்பு, பிரதேசவாதம் என பலர் எரிந்து விழுந்தார்கள். ஆனால் சரியான புள்ளி விவரங்களுடன் ஆதாரங்களை முன் வைத்து நாடாளுமன்றத்தில் எடுத்துரைத்து எல்லோரினதும் வாய்களையும் அடைத்து, கிளிநொச்சியை தனிமாவட்டமாக உருவாக்கினார். அதன் விளைவாக பின் தங்கிய மாவட்டமான கிளிநொச்சியில் இருந்து அதிகளவான மாணவர்களுக்கு பல்கலைக்கழகம் செல்லும் வாய்ப்பு கிடைத்தது. கிளிநொச்சி மாவட்டத்தில் இருந்து பட்டதாரிகள், சட்டத்தரணிகள், பொறியியலாளர்கள், வைத்தியர்கள் எனப் பலர் உருவாகிவிட்டார்கள். அதுமட்டுமல்லாமல், மாவட்டச் செயலகம், மாவட்ட வைத்தியசாலை, மாவட்டக் காணி அலுவலகம் என கிளிநொச்சி தனி அந்தஸ்தை அடைந்து விட்டது. இதற்கெல்லாம் வித்திட்டவர் ஆனந்தசங்கரி அவர்கள் தான் என்பதை யாராலும் மறக்கவோ மறைக்கவோ முடியாது. தமிழர் விடுதலைக் கூட்டணியின் தீவிரம் போதாது எனக்கூறி இளைஞர்களின் ஆயுதப் போராட்டம் இடம்பெற்றது. அதன் விளைவுகளால் தமிழர் விடுதலைக் கூட்டணியின் தலைவர்கள் பலர் அடுத்தடுத்துக் கொல்லப்பட்டார்கள். பலர் துப்பாக்கிச் சூட்டுக்கு ஆளானார்கள். இருந்தும் தமிழர் விடுதலைக் கூட்டணி தன்னுடைய முயற்சியில் சிறிதும் தளராது முன்னேறிக் கொண்டிருந்தது. 2001ஆம் ஆண்டளவில் தமிழர் விடுதலைக் கூட்டணி தலைமையில் தமிழ்த் தேசியக் கூட்டமைப்பு உருவானது. 2002ஆம் ஆண்டு நாடாளுமன்றத் தேர்தலில் தமிழ்த் தேசியக் கூட்டமைப்பு உதயசூரியன் சின்னத்தில் போட்டியிட்டது. அதில் தமிழர் விடுதலைக் கூட்டணியின் சார்பில் வீ. ஆனந்தசங்கரி அவர்கள் யாழ் மாவட்டத்தில் போட்டியிட்டு விருப்பு வாக்குகளில் முதலாவதாக அதிகப்படியான வாக்குகள் பெற்று மீண்டும் நாடாளுமன்றம் சென்றார். அந்த நேரத்தில் விடுதலைப் புலிகள் அமைப்பு மிகவும் பலம்வாய்ந்த ஒரு சக்தியாக செயற்பட்டுக்கொண்டிருந்தது. விடுதலைப் புலிகளுக்கு ஓர் உந்து சக்தியாக இருந்து செயற்பட்டால்தான் அவர்களின் போராட்டம் மேலும் வலுப்பெறும் என்ற காரணத்தினால், அவர்களை ஏகபிரதிநீதிகள் என ஏற்றுக்கொண்டு அவர்களுடன் ஈக்கியமாகிவிட்டால் எமது ஜனநாயகக் குரலும், புலிகளின் ஆயுதக் குரலும் ஒன்றாக ஒலிக்கும், இது சர்வதேச சமூகத்துக்கு ஒரு தர்மசங்கடமான நிலையை ஏற்படுத்திவிடும், எனவே நாம் தனித்து நின்று புலிகளின் குரலுக்கு உந்து சக்தியாக செயற்படுவோம்

இரா. சங்கையா,
(யாழ். மாநகரசபை முன்னாள் உறுப்பினர்,
நிர்வாகச் செயலாளர், த.வி.கூ.)

“ தன்னந்தனியாக,
தனியாளாக கிளிநொச்சித்
தொகுதிக்கு வந்த ஆனந்தசங்கரி
அவர்களை கிளிநொச்சித் தொகுதி
மக்கள் படிப்படியாக
தங்களின் தலைவனாக
ஏற்றுக் கொண்டார்கள். இது,
மக்கள் மீது அவர் வைத்திருந்த
நம்பிக்கைக்கு கிடைத்த மிகப்
பெரிய பரிசாகும்.

என்ற யதார்த்தத்தை ஆனந்தசங்கரி எடுத்துக் கூறினார். அதை விரும்பாத சிலர் இவர் புலிகளுக்கு எதிரானவர் என்று முத்திரை குத்த ஆரம்பித்தனர். 'யதார்த்தவாதி வெகுஜன விரோதி' என்பதற்கிணங்க நிலைமை போனது. இறுதிகட்ட யுத்தத்தின் போது யுத்தத்தின் விளைவு எப்படி இருக்கும் என்ற யதார்த்தத்தினை விடுதலைப் புலிகளின் தலைவர் பிரபாகரனுக்கும், மக்களை பாதுகாக்க வேண்டிய அரசு ஒரு யுத்தத்தை நடத்தினால் அதன் முடிவு நாட்டுக்கும், ஜனாதிபதிக்கும் எத்தகைய அபகீர்த்தியை ஏற்படுத்தும் என முன்னாள் ஜனாதிபதிக்கும் பல கடிதங்களை எழுதினார். இரண்டு தரப்பினரும் இவரின் அறிவுரைகளை கேட்டிருந்தால் எமது மக்கள் இவ்வளவு இன்னல்களையும் அவலங்களையும் சந்தித்திருக்கமாட்டார்கள். 'இடிப்பாரை இல்லாத ஏமரா மன்னன் கெடுப்பாரிலானுங் கெடும்' என்பது நிரூபிக்கப்பட்டது. ஒரு சமூகத்திடம் பொய்களைக் கூறி வெற்றிபெறுவதைக் காட்டிலும், உண்மையைக் கூறி தோல்வி அடைவது மேலானது என்று ஓர் அறிஞன் கூறியுதற்கிணங்க செயற்படும் ஒரு தலைவராக இருக்கின்றார். இலங்கையில் உள்ள அனைத்து இன, மத மக்களும் பேதமன்றி ஒற்றுமையுடன் வாழ்வதையே அவர் விரும்புகின்றார். அதற்காகவே தனது வாழ்நாள் முழுவதையும் அர்ப்பணித்து செயற்படுகின்றார். அதனால்தான் அவர் எப்பொழுதும் சகல இன, மத மக்களும் ஒற்றுமையுடன் வாழும், மாநிலங்களுக்கு காணி, பொலிஸ் அதிகாரமுடைய இந்திய முறையிலான ஒரு தீர்வுத் திட்டத்தை வலியுறுத்தி வருகின்றார். இனிவரும் காலங்களிலாவது அவருடைய சரியான கருத்துக்களை ஏற்றுக்கொண்டு செயற்படுவார்களே யானால் எமது மக்கள் எதிர்நோக்கும் பல பிரச்சினைகளுக்கு தீர்வைக் காண முடியும். மக்களுக்காக தனது வாழ்வை அர்ப்பணித்து செயற்படும் திரு. வீரசிங்கம் ஆனந்தசங்கரி அவர்கள் இன்னும் பல்லாண்டு காலம் நீடுழி வாழ்ந்து தமிழ் மக்களுக்கு சேவை செய்ய, எல்லாம் வல்ல இறைவன் அருள் புரிய வேண்டும் என பிரார்த்திக்கின்றேன்.

பயங்கரவாதத் தடைச் சட்டம் தொடர்பாக இலங்கை நாடாளுமன்றமே முடிவெடுக்கும்

அமைச்சர் சரத் வீரசேகர திட்டவட்டம்

பயங்கரவாதத் தடைச் சட்டத்தைத் தொடர்ந்து நடைமுறைப்படுத்துவதா? இல்லையா? என்பது தொடர்பில் இலங்கை நாடாளுமன்றத்தான் தீர்மானிக்கும். அதனை வேறு எவரும் தீர்மானிக்க முடியாது என பொதுமக்கள் பாதுகாப்பு அமைச்சர் சரத் வீரசேகர தெரிவித்துள்ளார். இலங்கையில் பயங்கரவாதத் தடைச் சட்டத்தை நீக்க வேண்டும். இல்லாவிடின் ஜி. எஸ். பி. பிளஸ் வரிச் சலுகையை ரத்துச் செய்யவேண்டும் என்று ஐரோப்பிய நாடாளுமன்றத்தில் தீர்மானம் நிறைவேற்றப்பட்டுள்ளது. இது தொடர்பில் கருத்துத் தெரிவிக்கும் போதே அவர் மேற்கண்டவாறு கூறியுள்ளார். அவர் மேலும் தெரிவித்தவை வருமாறு - இலங்கையில் பயங்கரவாதத் தடைச் சட்டத்தை உடன் ரத்துச் செய்ய வேண்டும் என்று அரசை வலியுறுத்துவதற்கு ஐரோப்பிய நாடாளுமன்றத்துக்கு எந்த அதிகாரமும் கிடையாது. இலங்கையின் நாடாளுமன்றத்தின் அங்கீகாரத்துடன் பயங்கரவாதத் தடைச் சட்டம் நடைமுறையிலுள்ளது. அதை நீக்குவதா? இல்லையா? என்பதை இலங்கை நாடாளுமன்றத்தான் தீர்மானிக்க வேண்டும். அது தொடர்பில் ஐரோப்பிய நாடாளுமன்றம் தீர்மானம் எடுக்க முடியாது. நாட்டில் பயங்கரவாதத் தடைச் சட்டம் நடைமுறையில் இருக்கின்றபடியால் தான் பயங்கரவாத நடவடிக்கைகளில் ஈடுபட்டவர்களையும், அதற்குத் துணை போனவர்களையும் கைது செய்தோம் தற்போதும் கைது செய்து வருகின்றோம். இதேவேளை, இலங்கைக்கான ஜி. எஸ். பி. பிளஸ் வரிச் சலுகையை விலக்கிக்கொள்ள நடவடிக்கை எடுக்க

வேண்டும் என்று சம்பந்தப்பட்ட தரப்புகளுடன் ஐரோப்பிய நாடாளுமன்றம் வலியுறுத்துவது ஒரு மனிதாபிமானமற்ற செயலாகும். சம்பந்தப்பட்ட தரப்புகள், இலங்கைக்கான ஜி. எஸ். பி. பிளஸ் வரிச் சலுகையை விலக்கிக்கொள்ள மாட்டார்கள் என்றே நாம் நம்புகின்றோம். - எனத் தெரிவித்துள்ளார்.



வேண்டும் என்று சம்பந்தப்பட்ட தரப்புகளுடன் ஐரோப்பிய நாடாளுமன்றம் வலியுறுத்துவது ஒரு மனிதாபிமானமற்ற செயலாகும். சம்பந்தப்பட்ட தரப்புகள், இலங்கைக்கான ஜி. எஸ். பி. பிளஸ் வரிச் சலுகையை விலக்கிக்கொள்ள மாட்டார்கள் என்றே நாம் நம்புகின்றோம். - எனத் தெரிவித்துள்ளார்.

பொலிஸ் பிரிவுகளில் வசிக்கும் குடியிருப்பாளர்களின் விவரங்களை பதிவு செய்யும் நடவடிக்கை ஆரம்பம்

முல்லைத்தீவு மாவட்டத்தில் பொலிஸ் பிரிவுகளில் வசிக்கும் குடியிருப்பாளர்களின் விவரங்களைப் பதிவு செய்யும் நடவடிக்கையில் பொலிஸார் ஈடுபட்டுள்ளனர் எனத் தெரிவிக்கப்பட்டுள்ளது. இதன் அடிப்படையில் முள்ளிவாய்க்கால் கிழக்கு கிராம சேவகர் பிரிவில் வசிக்கும் குடியிருப்பாளர்களுக்கு, பொலிஸ் பிரிவில் வசிக்கும் குடியிருப்பாளர்கள், தங்கியிருப்பவர்களின் விவரங்களைப் பெற்றுக்கொள்வதற்கான படிவம் வழங்கப்பட்டுள்ளது.

இவற்றைப் பதிவு செய்து ஒரு மணி நேரத்தில் வழங்குமாறு தெரிவிக்கப்பட்டுள்ளது. குறித்த கிராமத்தில் வசிக்கும் கிராம வாசி ஒருவர் ஊடாக பொலிஸார் இந்த நடவடிக்கையை ஆரம்பித்துள்ளனர் எனத் தெரிவிக்கப்பட்டுள்ளது. (1865 ஆம் ஆண்டின் 16 ஆம் இலக்க பொலிஸ் கட்டளைச் சட்டத்தின் 76 ஆவது பிரிவிற்கு அமைவாகச் செய்யப்படும் ஆணை) என அந்த படிவத்தில் குறிப்பிடப்பட்டுள்ளது.

ஆசிரியர்கள் மற்றும் மாணவர்களுக்கு தடுப்பூசி வழங்கல் தொடர்பில் ஆய்வு

கொழும்பு, ஜூன் 15 ஆசிரியர்கள் மற்றும் மாணவர்களுக்கு கொரோனா தடுப்பூசி வழங்குவது தொடர்பாக பிரதமர் மஹிந்த ராஜபக்ஷ தலைமையில் கலந்துரையாடலொன்று இடம்பெற்றது. மேலும் இதன்போது, பாடசாலைகளை கோயில்களிலும் மர நிழல்களிலும் மீண்டும் ஆரம்பிப்பது தொடர்பாகவும் கவனம் செலுத்தப்பட்டது. அதேநேரம், கொரோனா பரவல் கட்டுக்குள் வந்தவுடன் பாடசாலைகளை கட்டங்கட்டமாக மீண்டும் திறக்கத் தீர்மானிக்கப்பட்டுள்ளது.

அதேவேளை பாடசாலைகளை மீண்டும் ஆரம்பிக்கும்போது தடுப்பூசி வழங்கும் திட்டம் செயற்படுத்தப்படாது. அதற்கு தரம் 11 மற்றும் தரம் 13 மாணவர்களுக்கு முன்னுரிமை அளிக்கப்பட வேண்டும் என கல்வி அமைச்சின் செயலாளர் பேராசிரியர் கபில பெரேரா வலியுறுத்தினார். மேலும் இந்தத் திட்டம் வெற்றிபெற வேண்டுமாயின் ஆரம்பக் கட்டமாக 2 லட்சத்து 70 ஆயிரம் ஆசிரியர்கள் மற்றும் கல்விசாரா ஊழியர்கள் உட்பட 3 லட்சம் பேருக்கு தடுப்பூசி செலுத்தப்பட வேண்டுமெனவும் சுட்டிக்காட்டினார்.

நாட்டின் தற்போதைய நிலைமைகளே எரிபொருள்கள் விலையேறக் காரணம்

நாமல் விளக்கம்

நாட்டில் நிலவும் நிலைமைகளே எரிபொருள் விலை அதிகரிப்பிற்கு காரணமாக அமைந்தது என்றும் எரிபொருள் விலை அப்படியே இருந்திருந்தால் நன்றாக இருந்திருக்கும் என்றும் அமைச்சர் நாமல் ராஜபக்ஷ தெரிவித்தார். இருப்பினும், தற்போதைய சூழ்நிலையில் எரிபொருள் விலையில் ஓரளவு அதிகரிப்பு இருக்க வேண்டும் என அமைச்சரும் அதிகாரிகளும் நம்புவதாகவும் அவர் குறிப்பிட்டார். எதிர்காலத்தில் சாத்தியம் ஏற்பட்டால் எரிபொருள் விலைகள் குறைக்கப்படும் என்றும் மக்களுக்கு நிவாரணம் வழங்கப்படும் என்றும் அமைச்சர் நாமல் ராஜபக்ஷ தெரிவித்தார்.



கடந்த ஒன்றரை ஆண்டுகளில் எரிபொருள் விலையை அரசாங்கம் அதிகரிக்கவில்லை. நாட்டின் தொற்றுநிலைமையும் மற்றும் உலக சந்தையில் எரிபொருள் விலை உயர்வு ஆகியவற்றைக் கொண்டு இந்த முடிவை எடுக்க வேண்டியிருந்தது என அவர் குறிப்பிட்டார். தனிப்பட்ட விருப்பத்துடன் எடுக்கப்பட்ட முடிவு இது அல்ல என குறிப்பிட்ட நாமல் ராஜபக்ஷ, நடைமுறையில் உள்ள நிலைமைகள் இந்த முடிவைக் கட்டாயப்படுத்தின என்றும் சுட்டிக்காட்டினார்.

மாணவர்களின் கல்விக்கு உதவுங்கள் ஆசிரியர் சங்கம் விடுத்த வேண்டுகோள்

நாட்டில் தற்போது ஏற்பட்டுள்ள அபாய கரமான சூழ்நிலையால் தொடர் முடக்கம் ஏற்பட்டுள்ளது. இரண்டு ஆண்டுகள் சீரான கற்றல் நடவடிக்கைகள் இடம்பெறவில்லை. இதனை ஈடு செய்ய உதவுங்கள் என இலங்கைத் தமிழர் ஆசிரியர் சங்கத்தின் பொதுச்செயலாளர் சராபுவனேஸ்வரன் வேண்டுகோள் விடுத்துள்ளார். தனியார் தொலைக்காட்சி நிகழ்ச்சி ஒன்றில் கலந்துகொண்ட அவர் இவ்வேண்டுகோளை முன்வைத்துள்ளார். அவர் மேலும் தெரிவித்தவை வருமாறு - புலம்பெயர்நாடுகளில் உள்ள கொடையாளர்கள், தன்னார்வத் தொண்டர்கள் இங்குள்ள மக்களுக்கு அதிகளவான உதவிகளை வழங்கி வருகின்றனர். அவர்களின் பணி மகத்தானது. தற்போது இலங்கையில் ஏற்பட்டுள்ள அபாய நிலைகளால் குழந்தைகளின் கல்வி மிகவும் பாதிக்கப்பட்டுள்ளது.

அதற்கான மாற்று வழிகளை அரசால் முன்வைக்க முடியவில்லை. அவ்வாறு முன்னெடுக்கும் முயற்சிகள் தோல்வியில் முடிக்கின்றன. காரணம் வீதமான மாணவர்கள் வறுமைக்கோட்டுக்கு உட்பட்டவர்கள். அவர்களால் புதிய தொழிநுட்ப முறை கற்கைகளைத் தொடர முடியாதுள்ளது. ஆகையால் கொடையாளர்களும், தன்னார்வத் தொண்டர்களும் அவர்களின் தொழிநுட்பத் துறைக்கூடான கற்றலுக்கு உதவ வேண்டும். அத்தோடு தொலைத்தொடர்பு சேவை நிறுவனங்கள் வறிய மாணவர்கள் கற்பதற்கு வசதியாக அவர்களின் வறுமை நிலையை உறுதிப்படுத்தி அவர்களின் கற்றலுக்கான இணைய வசதிகளை இலவசமாக வழங்க வேண்டும். குறிப்பாக பொதுப்பரிட்சைகளை எதிர்கொண்டுள்ள மாணவர்களுக்கு விசேடமாக உதவ வேண்டும். - என்றார்.

மேலும் சிலகாலத்துக்கு பயணகட்டுப்பாடு நீடிப்பு

இராஜாங்க அமைச்சர் சன்ன ஜயசுமன தகவல்

நாட்டில் அமுல்படுத்தப்பட்டுள்ள பயணக்கட்டுப்பாடுகளை மேலும் சில காலத்திற்கு நீடிக்க வாய்ப்புள்ளதாக இராஜாங்க அமைச்சர் சன்ன ஜயசுமன தெரிவித்துள்ளார். எவ்வாறிருப்பினும் விசேட வைத்திய நிபுணர்களின் தீர்மானங்களுக்கு அமையவே பயணக்கட்டுப்பாடுகளை தொடர்வதா, இல்லையா என்பது குறித்து தீர்மானிக்கப்படும் எனவும் அவர் மேலும் கூறியுள்ளார். பயணக்கட்டுப்பாடு காரணமாக கொரோனா மரணங்களும் நோயாளிகளின் எண்ணிக்கையும் குறைவடைந்துள்ளதை அவதானிக்க முடிந்தாலும் குறித்த எண்ணிக்கையில் பாரிய மாற்றமொன்று ஏற்படவில்லை எனவும் அமைச்சர் சுட்டிக்காட்டியுள்ளார். இந்த நிலையில், பயணக்கட்டுப்பாட்டை மேலும் சில நாட்களுக்கு நீடிப்பது என்ற தீர்மானமே தற்போதைக்கு இருப்பதாகவும் அவர் தெரிவித்துள்ளார். எனவே, தினமும் இது தொடர்பாக ஆராய்ந்து வருவதாகவும் விசேட வைத்திய நிபுணர்களின் தீர்மானங்களுக்கு அமையவே தீர்மானங்கள் எடுக்கப்படும் எனவும் இராஜாங்க அமைச்சர் சன்ன ஜயசுமன மேலும் தெரிவித்தார்.

தீனம் ஒரு விவசாயத் தகவல்

பூச்சிக்கொல்லிகளின் இறக்குமதி கட்டுப்பாடு

நாட்டில் பயன்படுத்தப்படும் அனைத்து விவசாய இரசாயன பூச்சிக்கொல்லிகளும் இறக்குமதி செய்யப்படுகின்றன. முடிக்கப்பட்ட தயாரிப்புகளாக அல்லது தொழில்நுட்பப் பொருள்களாக அவை உள்ள நாட்டில் வடிவமைக்கப்படுகின்றன. தாராளமயமாக்கல் கொள்கைகளுடன் கடந்த இரண்டு தசாப்தங்களாக பூச்சிக்கொல்லிகளின் இறக்குமதியில் திட்டவட்டமான அதிகரிப்பு ஏற்பட்டுள்ளது. ஒரு பூச்சிக்கொல்லி கட்டுப்பாட்டுக் குழு 1973 இல் அரசாங்கத்தால் அமைக்கப்பட்டது. இது சில பூச்சிக்கொல்லிகளைப் பயன்படுத்துவதற்கு கட்டுப்பாடுகளை விதித்தது. 1980 இல் இலங்கை நாடாளுமன்றம் பூச்சிக்கொல்லிகளைக் கட்டுப்படுத்துவதற்கான வர்த்தமானியை வெளியிட்டது. (பூச்சிக்கொல்லிகளைக் கட்டுப்படுத்தும் சட்டம் எண் 33). ஒரு பூச்சிக்கொல்லி கட்டுப்பாட்டுக் குழு 1973 இல் அரசாங்கத்தால் அமைக்கப்பட்டது. இது சில பூச்சிக்கொல்லிகளைப் பயன்படுத்துவதற்கு கட்டுப்பாடுகளை விதித்தது. 1980 இல் இலங்கை நாடாளுமன்றம் பூச்சிக்கொல்லிகளைக் கட்டுப்படுத்துவதற்கான வர்த்தமானியை வெளியிட்டது (பூச்சிக்கொல்லிகளைக் கட்டுப்படுத்தும் சட்டம் எண் 33).

ர.ரஜீவன் - விவசாய பட்டதாரி

மக்களின் உரிமைகளைப் பாதுகாத்தால் ஜி.எஸ்.பி. பிளஸ் பற்றி கவலையடையோம்

நாடாளுமன்ற உறுப்பினர் ஹர்ஷ டி சில்வா கூறுகிறார்



மக்களின் அடிப்படை மனித உரிமைகளை பாதுகாத்தால், ஜி.எஸ்.பி. சலுகையை இழப்பதைப் பற்றி அரசாங்கம் கவலையடையத் தேவையில்லை என ஐக்கிய மக்கள் சக்தியின் நாடாளுமன்ற உறுப்பினர் ஹர்ஷ டி சில்வா தெரிவித்தார்.

சமூக வலைத்தளங்களில் விமர்சிப்பவர்களைக் கைது செய்வதை அரசாங்கம் நிறுத்தினால் ஜி.எஸ்.பி. பிளஸைப் பெற முடியும் என்றும் அவரை சுட்டிக்காட்டினார்.

கடந்த அரசாங்கம் மக்களின் உரிமைகளை மட்டுமே பாதுகாத்து, ஜி.எஸ்.பி. பிளஸைப் பெறுவதற்கு மக்களுக்கு ஒரு சிறந்த நாளை உருவாக்கியது என்றும் ஹர்ஷ டி சில்வா சுட்டிக்காட்டினார்.

ஜனநாயகத்தையும் மனித உரிமைகளையும் நிலைநாட்டுவதற்கான நல்லாட்சி அரசாங்கம் என்ற அடிப்படையில் நாம் புதிய சட்டங்களையும் கட்டமைப்புகளையும் உருவாக்கினோம் என்றும் அவர் குறிப்பிட்டார்.

இந்நிலையில் ஜி.எஸ்.பி. பிளஸ் வரிச்சலுகையைப் பெற்றுக்கொள்ள வேண்டுமெனின், மக்களின் உரிமைகளைப் புறக்கணிப்பதை அரசாங்கம் நிறுத்திக்கொள்ள வேண்டும் என்றும் ஹர்ஷ டி சில்வா தெரிவித்தார்.

மேலும் அதிகாரங்களை ஓரிடத்தில் குவித்து, படிப்படியாக இராணுவமயமாக்குவதைத் தவிர்க்க வேண்டும் என்றும் மக்களின் உரிமைகளை நிறைவேற்றும் பட்சத்தில் ஜி.எஸ்.பி பிளஸ் வரிச்சலுகை தானாகவே கிடைக்கும் என்றும் சுட்டிக்காட்டினார்.

நீடிக்கும் மழையுடனான காலநிலை காரணமாக சில மாவட்டங்களுக்கு மண்சரிவு எச்சரிக்கை!

நாட்டில் நிலவும் மழையுடனான காலநிலை காரணமாக சில மாவட்டங்களுக்கு விடுக்கப்பட்டுள்ள மண்சரிவு அபாய எச்சரிக்கை தொடர்ந்தும் அமுலில் இருக்கும் என தேசிய கட்டல் ஆய்வு நிறுவகம் தெரிவித்துள்ளது.

அதன்படி, இரத்தினபுரி மற்றும் கேகாலை ஆகிய மாவட்டங்களுக்கே இவ்வாறு மண்சரிவு எச்சரிக்கை விடுக்கப்பட்டுள்ளது. இரத்தினபுரி மாவட்டத்தின் குருவிட்ட, கிரியெல்ல, அயகம பிரதேச செயலாளர் பிரிவுகளுக்கு மண்சரிவு அபாய எச்சரிக்கை விடுக்கப்பட்டுள்ளது.

அதேபோல கேகாலை மாவட்டத்தின் தெரணியகல, வரக்காப்பால, தெவ்றியோவிட்ட மற்றும் புளத்கொஹூபிட்டிய, அரநாயக்க, கேகாலை, யட்டியந்தோட்டை, ருவன் வெல்ல, மாவனெல்ல பிரதேச செயலாளர் பிரிவுகளுக்கும் மண்சரிவு அபாய எச்சரிக்கை விடுக்கப்பட்டுள்ளது.

இந்த பகுதிகளில் இன்று மாலை 04 மணி வரை

மண்சரிவு அபாய எச்சரிக்கை அமுலில் இருக்குமென தேசிய கட்டல் ஆய்வு நிறுவகத்தின் புவிசரிதவியல் நிபுணர் வசந்த சேனாதீர தெரிவித்துள்ளார்.

இதேவேளை, மத்திய, சப்ரகமுவ மற்றும் மேல் மாகாணங்களில் அவ்வப்போது மழையோ அல்லது இடியுடன் கூடிய மழையோ பெய்யக்கூடிய சாத்தியம் காணப்படுவதாக வளிமண்டலவியல் திணைக்களம் தெரிவித்துள்ளது.

இந்தப்பிரதேசங்களில் சில இடங்களில் 75 மி.மீ. அளவான ஓரளவு பலத்த மழைவீழ்ச்சி எதிர்பார்க்கப்படுகின்றது.

மக்களைச் சுவைக்குள் தள்ளும் நடவடிக்கையில் அரசின் செயல்

துரைரெட்ணம் காட்டம்

கொவிட் பாதிப்பால் மக்கள் வறுமையில் வாடும் நிலையில் ஒரு நிவாரணத்திட்டத்தை அறிவிப்பதற்குப் பதிலாக பெற்றோல் விலை அதிகரிப்பை மேற்கொண்டுள்ளமையானது மக்களைச் சுவைக்குள் தள்ளும் நடவடிக்கையெனக் கிழக்கு மாகாணசபையின் முன்னாள் உறுப்பினர் இரா.துரைரெட்ணம் தெரிவித்துள்ளார்.

இது தொடர்பில் ஊடகங்களுக்குக்

கருத்து தெரிவித்த அவர் -

தற்போதைய நிலையில் பெற்றோல் விலையேற்றத்தால் பொருள்களுக்கான விலையும் அதிகரிக்கக்கூடிய நிலையுள்ளதால் பெற்றோல் விலை அதிகரிப்பு தொடர்பில் தெளிவான நிலைப்பாட்டை அறிவிக்கவேண்டும் எனவும் அவர் வேண்டுகோள் விடுத்துள்ளார்.

வாழ்வா சாவா எனப் போராடிவரும் நிலையில் பொருளாதார நீதியான சுவையையும் சுமத்துவதை வன்மையாகக் கண்டிக்கவேண்டும் அவர்தெரிவித்துள்ளார்.

புல்மோட்டை பகுதியில் உயிரிழந்தவரின் சடலம் உறவினர்களிடம் ஒப்படைப்பு

புதுக்குடியிருப்பு பொலிஸ் பிரிவிற்கு உட்பட்ட பச்சைப்புல்மோட்டை பகுதியில் கடந்த 10 ஆம் திகதி மீட்கப்பட்ட சடலம் பி.சி.ஆர். பரிசோதனையின் பின்னர் உறவினர்களிடம் ஒப்படைக்கப்பட்டுள்ளது.

ஆனந்தபுரம் கிராமத்தில் இருந்து 09.06.21 அன்று இரவு நந்திக்கடலுக்கு தொழிலுக்குச் சென்றவரை காணவில்லை என உறவினர்கள் தேடியுள்ள நிலையில் 10.06.21 அன்று மாலை பச்சைப்புல்மோட்டைபகுதியில் சடலமாக மீட்கப்பட்டார்.

குறித்த நபர் நந்திக்கடலுக்குச் செல்லும் வீதியை விட்டு பற்றை ஒன்றுக்கு அருகிலேயே சடலமாக காணப்பட்டுள்ளார். இவரது உயிரிழப்பு தொடர்பில் குடும்பத்தினர் சந்தேகம் தெரிவித்துள்ளனர்.

இவரது உயிரிழப்பு தொடர்பிலான விசாரணை முல்லைத்தீவு மாவட்ட நீதிவான் நீதிமன்ற நீதிபதி பி.சரவணராஜா முன்னிலையில் இடம்பெற்றுள்ளதுடன், இவரின் உயிரிழப்பு தொடர்பில் மன்றுக்கு அறிக்கையிடுமாறு மாவட்ட நீதிவான் பணித்துள்ளார்.



கடந்த 10 ஆம் திகதி உடற்கூற்று பரிசோதனைக்காக குறித்த சடலம் முல்லைத்தீவு மாவட்ட வைத்தியசாலைக்கு எடுத்து செல்லப்பட்டிருந்த நிலையில், அங்கு உயிரிழந்தவருக்கு பி.சி.ஆர். பரிசோதனை மேற்கொள்ளப்பட்டது. இதன் அடிப்படையில் குறித்த சடலத்தில் கொவிட் தொற்று இல்லை என்று பெறுபேறு கிடைக்கப்பெற்றுள்ளது. இந்நிலையில் சடலம் உறவினர்களிடம் ஒப்படைக்கப்பட்டுள்ளமை குறிப்பிடத்தக்கது.

இதேவேளை, உயிரிழந்த நபரின் மூளையில் இரத்த குழாய் வெடித்த காரணத்தாலேயே மரணம் நிகழ்ந்துள்ளதென சட்ட வைத்திய அதிகாரி தெரிவித்துள்ளார்.

தனிமைப்படுத்தல் மீறல் 1,198 பேர் கைதானார்

நேற்று காலை 6 மணியுடன் முடிவடைந்த 24 மணித்தியாலத்தில் மாத்திரம் தனிமைப்படுத்தல் சட்டத்தை மீறிய 1,198 பேர் கைது செய்யப்பட்டுள்ளனர் எனப் பொலிஸார் தெரிவித்தனர்.

சரியான முறையில் முகக்கவசம் அணியாமையோ, மாகாண எல்லைகளைக் கடந்தமை தொடர்பான குற்றச்சாட்டுக்கள் தொடர்பில் இவர்கள் கைது செய்யப்பட்டுள்ளனர் எனத் தெரிவிக்கப்படுகின்றது.

மேலும் பயணக்கட்டுப்பாடுகள் அமுலில் இருக்கும் காலப்பகுதியில் கட்டுப்பாட்டு விதிமுறைகளை மீறியவர்களுக்கு எதிராக கடுமையான சட்ட நடவடிக்கை மேற்கொள்ளப்பட்டு வருவதாக அவர் தெரிவித்தார்.

பேர்ள் கப்பல் கப்டன் கைது

கொழும்பு துறைமுகத்துக்கு அருகில் தீ விபத்துக்கு உள்ளான எக்ஸ்பிரஸ் பேர்ள் கப்பலின் கப்டன் குற்றப் புலனாய்வுத் திணைக்களத்தினரால் கைது செய்யப்பட்டுள்ளார்.

தற்போது அவரை நீதிமன்றில் ஆஜர்படுத்த நடவடிக்கை எடுக்கப்பட்டுள்ளதாகத் தெரிவிக்கப்படுகின்றது.

வாகன காப்புறுதி

அனைத்து வாகனங்களிற்கும் வாகன காப்புறுதி மிகக் குறைந்த கட்டணத்தில் உடன் பெற்றுக் கொள்ள முடியும் - லீசிங் வசதிகளும் உண்டு. அனைத்து காப்புறுதி களையும் பெற்றுக் கொள்ள உடன் அழையுங்கள்.

0773020874

நேற்றைய வினாக்களுக்கான விடைகள்

தரம் - 09

வினாக்கள் அலகு 07

1. A- அங்குரத் தொகுதி
B- வேர்த் தொகுதி
2. தண்டுச்சி
- 3.

1. உயரம் மாற்றமடையாது, ஒளியை நோக்கி வளர்ச்சியடையாது.
2. தாவரத்தின் உயரம் அதிகரித்துச் செல்லும், ஒளியை நோக்கி வளர்ச்சியடையும்.
4. தாவர வளர்ச்சியைக் கட்டுப்படுத்தும் இரசாயனப் பதார்த்தங்கள் தாவர வளர்ச்சி சீராக்கிகள் தாவர வளர்ச்சிப் பதார்த்தங்கள் எனப்படும்.
5. வளர்ச்சியைத் தூண்டுதல், வளர்ச்சியை நிரோதித்தல்.
6. ஒட்சின், ஜிபரேலின், சைற்றோகைனின்

ஒட்சின்

1. தாவரத் தண்டின் உச்சி, வேர்நுனி
2. ஒட்சின் தண்டினதும் வேரினதும் கலன்களின் நீட்சியைக் கட்டுப்படுத்தும், தாவரத் தண்டின் உச்சியில் உற்பத்தி செய்யப்படும் ஒட்சினானது கீழ்நோக்கிப் பரவலடைவதால் புதிய கலங்கள் உருவாகும் வீதம் அதிகரித்து தாவரத்தின் தண்டு மேல்நோக்கி வளர்ச்சியடையும்.
3. ஒளி குறைவாக கிடைக்கும் பக்கத்தில்
4. தாவரத்தண்டின் உச்சி ஒளியை நோக்கி நிகழும் வளைவு நேர் ஒளித்திருப்ப அசைவு எனப்படும்
5. ஒட்சின்கள் கக்க அரும்புகளின் வளர்ச்சியை நிரோதிப்பதால் முனை அரும்பு நீக்கிய பின்னர் ஒட்சின் கிடைக்காமை கக்க அரும்பு வளர்ச்சியடையும்

தாவர வளர்ச்சிப் பதார்த்தங்களின் செல்வாக்கு

1. D
2. A
3. E
4. B
5. C

செயற்கை வளர்ச்சி சீராக்கி பதார்த்தங்களின் செல்வாக்கு.

1. விவசாயத்துறையில், அலங்காரத் தாவர வளர்ப்பில்
2. 1. - 2,4 DPA (2,4 இரு குளோரோமீனோட்சி அசற்றிக்கமில்லம்)
2. - 2,4,5 TPA (2,4,5 திரைளோரோ மீனோட்சி அசற்றிக்கமில்லம்)
- 3, 4. - தண்டுத் துண்டங்களினை நேர்கொள்ளச் செய்வதற்கு விளைச்சலை விரைவாகப் பெற்றுக்கொள்வதற்கு
4. - (NAA) நபுதலீன் அசற்றிக்கமில்லம்
5. - போகம் தப்பிய காலங்களில் காய்கள் தோன்றுவதைத் தூண்டுதல். உதாரணம்-மா

ஆக்கம் - செல்வி ஜெனுவியா கிப்பே குணம்

கட்டுப்பாயில்லு மானவ ஆசிரியை (யா/செங்குந்த நீந்துக் கல்லூரி)
யா/தேசிய கல்வியியற்கல்லூரி

வழிகாட்டலும் ஆலோசனையும் - திரு. ஞானமணி இரத்தினசிங்கம்

ஒய்வுநிலை விதிவுரையாளர்
யா/தேசிய கல்வியியற் கல்லூரி

இவ்வினாத்தாளுக்குரிய விடைகள் நாளையதினம் காலைக்கதிர் பத்திரிகையில் பிரசுரம்

இடர்கால சுயகற்றல் மீட்டல் பயிற்சி - 2021

தரம் - 6

பின்னங்கள்

அலகு 09

- $\frac{2}{7}$ ← தொகுதி எண்
- ← பகுதி எண்

முறைமை பின்னம்

ஒரு பின்னத்தின் தொகுதி எண் பகுதி எண்ணிலும் குறைந்ததாக இருந்தால் அப்பின்னம் முறைமைப் பின்னம் எனப்படும்.

உ+ம்: $\frac{1}{2}, \frac{2}{7}, \frac{3}{4}, \frac{3}{10}, \frac{4}{15}$

அலகுப் பின்னம்

ஒரு பின்னத்தின் தொகுதி எண் 1 ஆக அமைந்தால் அப்பின்னம் அலகுப்பின்னம் ஆகும்.

உ+ம்: $\frac{1}{5}, \frac{1}{8}, \frac{1}{15}, \frac{1}{78}, \frac{1}{125}, \frac{1}{96}$

சமவலுப்பின்னங்கள்

ஒரு பின்னத்தில் தொகுதி எண், பகுதி எண்ணை ஒரே எண்ணால் பெருக்குதல் மூலம் வகுத்தல் மூலம் அப்பின்னத்தின் சமவலுப்பின்னங்களாகும்

1. பெருக்குதல் மூலம்

01. $\frac{2}{5} = \frac{2 \times 2}{5 \times 2} = \frac{4}{10}$

01. $\frac{2}{5} = \frac{2 \times 3}{5 \times 3} = \frac{6}{15}$

01. $\frac{2}{5} = \frac{2 \times 5}{5 \times 5} = \frac{10}{25}$

$\frac{2}{5}$ இன் சமவலுப்பின்னங்களாக $\frac{4}{10}, \frac{6}{15}, \frac{10}{25}$ ஆகும்.

2. வகுத்தல் மூலம்

01. $\frac{30}{40} = \frac{30 \div 2}{40 \div 2} = \frac{15}{20}$

01. $\frac{30}{40} = \frac{30 \div 5}{40 \div 5} = \frac{6}{8}$

01. $\frac{30}{40} = \frac{30 \div 10}{40 \div 10} = \frac{3}{4}$

$\frac{30}{40}$ இன் சமவலுப்பின்னங்களாக $\frac{15}{20}, \frac{6}{8}, \frac{3}{4}$ ஆகும்.

1. முறைமைப் பின்னங்கள் 3 தருக?

2. அலகுப் பின்னங்கள் 3 தருக?

3. பின்வரும் பின்னங்களிற்கு பெருக்குவதன் மூலம் சமவலுப்பின்னங்கள் இவ்விரண்டு தருக

1. $\frac{3}{8} = \dots\dots\dots, \dots\dots\dots$

2. $\frac{4}{7} = \dots\dots\dots, \dots\dots\dots$

3. $\frac{5}{9} = \dots\dots\dots, \dots\dots\dots$

4. $\frac{2}{3} = \dots\dots\dots, \dots\dots\dots$

5. $\frac{4}{5} = \dots\dots\dots, \dots\dots\dots$

4. பின்வரும் பின்னங்களிற்கு வகுப்பதன் மூலம் சமவலுப்பின்னங்கள் இவ்விரண்டு தருக

1. $\frac{12}{20} = \dots\dots\dots, \dots\dots\dots$

2. $\frac{24}{40} = \dots\dots\dots, \dots\dots\dots$

3. $\frac{30}{90} = \dots\dots\dots, \dots\dots\dots$

4. $\frac{36}{45} = \dots\dots\dots, \dots\dots\dots$

5. $\frac{60}{90} = \dots\dots\dots, \dots\dots\dots$

பின்னங்களை ஒப்பிடுதல்

1. தொகுதி எண்கள் சமனாக உள்ள போது

ஒப்பிடப்படும் பின்னங்களில் தொகுதி எண்கள் சமனாக உள்ள போது பகுதி எண்ணினது சிறிய எண்ணானது கொண்ட பின்னம் பெரிய பின்னம் ஆகும்.

உ+ம் $\frac{5}{8} < \frac{5}{6}$

இங்கு தொகுதி எண் 5 சமனாக காணப்படுகிறது. பகுதி எண் 8 இலும்

சிறியது 6 ஆகும்.

ஆகவே $\frac{5}{8} < \frac{5}{6}$

2. பகுதி எண்கள் சமனாக உள்ள போது

ஒப்பிடப்படும் பின்னங்களில் பகுதி எண்கள் சமனாக உள்ள போது தொகுதி எண்ணினது பெரிய எண்ணானது கொண்ட பின்னம் பெரிய பின்னம் ஆகும்.

உ+ம் $\frac{7}{9} > \frac{4}{9}$

இங்கு பகுதி எண் 9 சமனாக காணப்படுகிறது. தொகுதி எண் 4 இலும் பெரியது 7 ஆகும்.

ஆகவே $\frac{7}{9} > \frac{4}{9}$

3. பகுதி எண், தொகுதி எண் சமனற்ற பின்னமாக உள்ள போது

ஒப்பிடப்படும் பின்னங்களில் பகுதி, தொகுதி எண்கள் சமனற்ற போது

1. பகுதி எண்களின் பொது மடங்குகளில் சிறியது இனங்காணல்.
2. ஒவ்வொரு பகுதி எண்ணினதும் பொது மடங்குகளில் சிறிய எண்ணிற்குமுள்ள மடங்கினை காணல்.
3. அவ் மடங்கினால் தொகுதி எண்ணை பெருக்குதல்.
4. பின்னங்களை ஒப்பிடுதல்.

உ+ம் $\frac{5}{8} > \frac{3}{5}$

8, 5 க்கு பொது மடங்குகளில் சிறியது 40 ஆகும்.

$8 \times 5 = 40, 5 \times 8 = 40$

$\frac{5 \times 5}{8 \times 5} = \frac{25}{40}, \frac{3 \times 8}{5 \times 8} = \frac{24}{40}$

$\frac{25}{40} > \frac{24}{40}$

$\therefore \frac{5}{8} > \frac{3}{5}$

பின்வரும் பின்னங்களில் (<, >, =) புள்ளிக் கோட்டில் இடுக

1. $\frac{2}{7} \dots\dots\dots \frac{2}{5}$

2. $\frac{5}{14} \dots\dots\dots \frac{3}{14}$

3. $\frac{6}{13} \dots\dots\dots \frac{9}{13}$

4. $\frac{7}{25} \dots\dots\dots \frac{7}{32}$

5. $\frac{9}{50} \dots\dots\dots \frac{17}{50}$

6. $\frac{4}{7} \dots\dots\dots \frac{5}{14}$

7. $\frac{3}{8} \dots\dots\dots \frac{13}{24}$

8. $\frac{5}{12} \dots\dots\dots \frac{15}{36}$

9. $\frac{4}{5} \dots\dots\dots \frac{1}{7}$

10. $\frac{3}{8} \dots\dots\dots \frac{2}{5}$

ஆக்கம் - திரு. சற்குணராசா செந்தூரன்
கட்டுறுப்பயில்வு மாணவ ஆசிரியர் (யா/கோண்டாவில் இராமசிறுஷண மகா வித்தியாலயம்)
யா/தேசிய கல்வியியற் கல்லூரி
வழிகாட்டலும் ஆலோசனையும் -
திரு. ஞானமணி இரத்தினசிங்கம்
ஓய்வூதிய விநியோகியாளர்
யா/தேசிய கல்வியியற் கல்லூரி

இவ்வினாத்தாளுக்கூரிய விடைகள் நாளையதினம் காலைக்கதிர் பத்திரிகையில் பிரசுரமாகும்.

எரிபொருள் விலை குறைந்தபோது அதன் நன்மையை மக்களுக்கு வழங்க அரசாங்கம் தவறியதை விட்டது

எரான் விக்ரமரத்ன குற்றச்சாட்டு

எரிபொருள் விலை கடந்த ஆண்டு குறைவடைந்த நிலையில் அதன் பயனை மக்களுக்கு வழங்க அரசாங்கம் தவறிய விட்டது என எதிர்க்கட்சி நாடாளுமன்ற உறுப்பினர் எரான் விக்ரமரத்ன குற்றம் சாட்டியுள்ளார்.



2019 இல் உலகளவில் 64 பொலராக இருந்த எண்ணெய் விலையை ஒப்பிடும்போது 2020 ஆம் ஆண்டில் சராசரியாக 43 பொலராக விலை குறைந்தது என்றும் அவர் சுட்டிக்காட்டினார்.

இருப்பினும் இந்த நன்மைகளை இலங்கை மக்கள் அனுபவிக்கவில்லை என எரான் விக்ரமரத்ன டூவிட்டரில் தெரிவித்துள்ளார்.

எரிபொருள் இறக்குமதி 2020 ஆம் ஆண்டில் 130 கோடி டொலர்களை மிச்சப்படுத்தியது, ஆனால் சி.பி.சி. பொது உத்தரவாதக் கடன் 2020 ஆம் ஆண்டில் 16 மூ அடிகரித்து 34,500 கோடியாக அதிகரித்தது என்றும் எரான் விக்ரமரத்ன குறிப்பிட்டுள்ளார்.

துர்க்காதூரந்தரி சூரிகமரிமா அபிபாசிசுடழ அம்பாளி சூளடைநீது 13 ஆண்டு நிகைவு!

யாழ்ப்பாணம் தெல்லிப்பழைக்கும் தெல்லிப்பழைத் துர்க்காதேவி ஆலயத்துக்கும் பெருமைசேர்த்த அம்மையார் கலாநிதி துர்க்காதூரந்தரி தங்கம்மா அப்பாக்குட்டி. இந்த அம்மையாரைப் பற்றித் தெரியாதவர்கள் காரைக்காலம்மையாரையே அறியாதவர்களுக்கு ஒப்பாவர். அந்தளவுக்கு சைவத்துக்கும் தமிழுக்கும் தொண்டாற்றிய ஓர் ஒப்புயர்வற்ற அன்னை செல்வி தங்கம்மா அப்பாக்குட்டி. 21 ஆம் நூற்றாண்டில் ஒரு பெண் தனித்து நின்று சாதிக்க முடியாதது எதுவும் இல்லை என்பதை தனது உலகளாவிய நற்பணிகள் மூலம் நிரூபித்துக் காட்டி ஈழமணித் திருநாட்டுக்குப் பெருமைசேர்த்துள்ளார்.

தெல்லிப்பழையைச் சேர்ந்த அப்பாக்குட்டி - தையற்பிள்ளை தம்பதியினருக்கு இரண்டாவது மகளாக தங்கம்மா 1925 ஆம் ஆண்டு ஜனவரி மாதம் 7 ஆம் திகதி அவதரித்தார். பொருட் செல்வத்திலும் பார்க்க அருட் செல்வமே அதிகம் இவரிடம் இருப்பதாக சோதிடர் கணிப்பீட்டுச் சொன்னார். தெல்லிப்பழை துர்க்கை அம்மன் கோவிலிலேயே இவருக்கு ஏடு தொடக்கப்பட்டு, மல்லாகம் அமெரிக்கன் மிஷன் தமிழ்க் கலவன் பாடசாலையில் 1929 ஆம் ஆண்டு ஆரம்பக் கல்வியைக் கற்க ஆரம்பித்தார்.

வீட்டுக்குள்ளே பெண்ணைப் பூட்டிவைத்த பெண் களின் உயர் கல்விக்குத் தடை போடும் காலம் அது. அன்றைய காலகட்டத்தில் தங்கம்மாவின் அறிவுக் கூர்மையை நன்கு உணர்ந்த பெற்றோர் அவரை உயர் கல்விக்கற்கவென, 1935 ஆம் ஆண்டு மல்லாகம் விசாலாட்சி வித்தியாலத்தில் சேர்த்தனர்.

“எட்டையும் பெண்கள் தொடுவது தீமையென் றெண்ணியிருந்தவர் மாய்ந்து விட்டார்; வீட்டுக்குள்ளே பெண்ணைப் பூட்டிவைப் போமென்ற

விந்தை மனிதர் தலைகவிழ்ந்தார்”

என்றமகாவிபாரதியார் கண்டபுதுமைப்பெண்ணாக வாழ்ந்துகாட்டிய தங்கம்மா அப்பாக்குட்டி, படிப்பில் மிகவும் கெட்டத்தனமிக்கவராகத்திகழ்ந்தார். போட்டிகள், பரீட்சைகள் என அனைத்திலும் முதலிடம் பெற்று சாதனை படைத்தார். இதே போல் ஆசிரியர் பயிற்சிப் புதுமுகத் தேர்வில் சித்தி பெற்று 1941 ஆம் ஆண்டு இராமநாதன் ஆசிரியர் பயிற்சிக் கலாசாலையில் மகத்தான ஆசிரியப்பணிக்காகத் தன்னை இணைத்து



கொண்டார்.

ஆசிரியர் கலாசாலையில் பயிற்சியை முடித்துக் கொண்டு 1945 ஆம் ஆண்டு தெல்லிப்பழை சைவப் பிரகாச வித்தியாசாலையில் தற்காலிக ஆசிரியராகப் பணிபுரிந்தார். பின்னர் மட்டக்களப்பு புனித சிசீலியா ஆங்கிலப் பாடசாலைக்கு ஆசிரியராக நியமனம் பெற்றுச் சென்றார்.

1949 ஆம் ஆண்டு கொழும்பு மருதானை பாத்தியா பெண்கள் பாடசாலை அதிபரின் வேண்டுகோளுக்கு கிணங்க அங்கு சென்று 11 ஆண்டுகள் ஆசிரியப் பணியை ஆற்றினார். தமிழில் மிகுந்த ஆர்வமும்



பற்றும்கொண்ட அன்னை தங்கம்மா அப்பாக்குட்டி, 1941 ஆம் ஆண்டில் பிரவேச பண்டிதத் தேர்விலும் 1952 ஆம் ஆண்டில் பால பண்டிதத் தேர்விலும், 1953 ஆம் ஆண்டில் பண்டிதத் தேர்விலும் சித்தி அடைந்து தமிழ் புலமையை மேலும் வளர்த்துக் கொண்டார்.

“ஆர்த்தசபை நூற்றொருவர் ஆயிரத்தொன் றாம்புலவர் வார்த்தை பதினாயிரத்தொருவர் - பூத்த மலர்த்

தண்டாமரைத்திருவேதாதாகோடிக்கொருவர் உண்டாயின் உண்டென்றது” என்றார் ஒளவை யார். ஒரு பெண்ணாகவிருந்தாலும், தனக்கே தனித் துவமாக இறைவனால் கொடுக்கப்பட்ட ஆழ்ந்த தமிழ்ப் புலமையுடைய நாவிலே சரஸ்வதி கட்டாட்சம் பெற்றுள்ள தங்கம்மா அப்பாக்குட்டி அம்மையார், கொழும்பில் பல இடங்களில் சமயச் சொற்பொழிவை நிகழ்த்தி னார். இதனால் இவரின் தனித்துவம் வாய்ந்த நாவன்மை கொழும்புத் தமிழ் மக்களைப் பெரிதும் கவர்ந்தது. இனிமையான கனீரென்ற குரலால் சங்கீத ஞானமும் பெற்ற அம்மையார், திருமுருக கிருபானந்த வாரியார் போன்று பாடலுடன் ஆன்மீகக் கதைகளைக் கூறி கதாப்பிரசங்கம் இராகத்துடன் நிகழ்த்துவதால் சிறுவர்கள், இளைஞர், யுவதிகள் அம்மாவின் பிரசங்கங் கத்தால் பெரிதும் ஈர்க்கப்பட்டார்கள்.

சிறந்த எழுத்தாற்றல் மிக்க அம்மா, ஈழத்துத் தனிப் பெருமையில் நாட்டமுள்ள இவர் எழுதிய ‘ஈழத்துப் பிரபந்தங்கள்’ என்னும் ஆராய்ச்சிக் கட்டுரை 1954 ஆம் ஆண்டு ஆரிய திராவிட பாசாவிருத்திச் சங்கத் தால் ஏற்றுக் கொள்ளப்பட்டது. சென்னை சைவசித்தாந்த சங்கம் நடத்திய சைவப் புலவர் தேர்வில் சித்தியடைந்து 1958 ஆம் ஆண்டு இலங்கையின் முதலாவது பெண் சைவப் புலவரானார். இலங்கையில் சைவப் புலவர் சங்கம் நிறுவவதற்கும் காரணமாகவும் இவர் இருந்தார்.

1958 இல் கொழும்பில் நடந்த இனக்கலவரத்தால் யாழ்ப்பாணத்துக்கு வருகைதந்த தங்கம்மா அப்பாக்குட்டி அளவெட்டி சதானந்த வித்தியாலயத்திலும் 1964 இல் இருந்து தெல்லிப்பழை யூனியன் கல்லூரியிலும் தனது கற்பித்தல் பணியைத் தொடர்ந்தார். இவர் யூனியன் கல்லூரியிலிருந்தே ஆசிரியப் பணியி லிருந்து ஓய்வு பெற்றார்.

தாய்தந்தையின் பிரிவுத் துயர் இவரை வாட்டிய போது அதை மறப்பதற்காக திருவாசகத்தை ஒரு வரு டமாக இரவு பகலாகப் படித்தார். இதனால் திருவாசகம் இவருக்கு மிகுந்த பரிட்சயமாகிற்று. “பேசப்படும் பேச் சின் பொருளை ஒழுங்குபடுத்தி கால நேரத்தை உணர்ந்து கட்டுப்பட்டு, யாழ்ப்பாணத்தமிழில் ஓரெழுத் தையும் சிதைக்காது, விழுங்காது பேசும் திறமை சிவத்தமிழ்ச் செல்விக்கு உண்டு” என ஈழத்து மூத்த தமிழறிஞர் பண்டிதமணி சி.கணபதிப்பிள்ளையால் பாராட்டுப் பாராட்டினார்.

சிவத்தமிழ்ச் செல்வியின் சிறப்பை வானொலி மூலம் கேட்டறிந்த தமிழ் நாடு ஆதீனங்களும் தமிழ் மன்றங்களும் இவரைச் சொற்பொழிவாற்ற தமிழகத் துக்கு அழைத்தனர். 1965 ஆம் ஆண்டு முதல் சிவத்தமிழ் செல்வியின் தமிழ்தூதுப் பயணம் இந்தி யா, மலேசியா, சிங்கப்பூர் என பல நாடுகளுக்குப் பய ணிக்கத் தொடங்கியது. அகிலம்போற்றும் தமிழ்ப் பேச்சாளராக அன்னை திகழ்ந்தார்.

66 ஒரு பெண்ணாகவிருந்தாலும், தனக்கே தனித்துவமாக இறைவனால் கொடுக்கப்பட்ட ஆழ்ந்த தமிழ்ப் புலமையுடைய நாவிலே சரஸ்வதி கட்டாட்சம் பெற்றுள்ள தங்கம்மா அப்பாக்குட்டி அம்மையார், கொழும்பில் பல இடங்களில் சமயச் சொற்பொழிவை நிகழ்த்தினார். இதனால் இவரின் தனித்துவம் வாய்ந்த நாவன்மை கொழும்புத் தமிழ் மக்களைப் பெரிதும் கவர்ந்தது.

தெல்லியூர் சி.ஹாரிசுரன்

1973 ஆம் ஆண்டு திருவாவடு துறை ஆதீனத்தில் நடைபெற்ற மங்கையர் மாநாட்டில் தங்கம்மா அப்பாக்குட்டி தலைமை தாங்கினார். தமிழ் நாடு ஆதீனத்தின் மாநாடு ஒன்றில் ஈழத்துப் பெண் ஒருவர் தலைமை தாங்கிய பெருமை இவரையே சாரும். இவரின் தமிழ்த் தொண்டையும், தமிழ்ப்பணியையும் பாராட்டி தமிழ்நாடு ஆதீனம் ‘பொற்கிழி’ பட்டம் வழங்கிக் கௌரவித்தது.

1971 ஆம் ஆண்டு சிலாங்கூர் இலங்கைச் சைவர் சங்கத்தின் அழைப்பை ஏற்று மலேசியா சென்ற அம் மையாருக்கு, அவர்கள் இவரின் நிகழ்ச்சிக்கான கால அட்டவணையை ஒழுங்கமைத்த விதம் வெகுவாக ஆச்சரியப்பட வைத்தது. செல்லுமிடம் எல்லாம் பாராட் டுக்களையும், பட்டங்களையும், பொன்னாடைக் கௌரவங்களையும் பெற்றுக் கொண்டார்.

இவர் காரைநகர் ஈழத்து சிதம்பர ஆலயத்தினரால் ‘சிவத்தமிழ்ச் செல்வி’ எனப் பட்டம் வழங்கிக் கௌர விக்கப்பட்டார். மதுரை ஆதீனத்தால் ‘செஞ்சொற் செம்மணி’ (1966), காஞ்சிபுர ஆதீனத்தால் ‘சித்தாந்த ஞானாகரம்’ (1971), மலேசியா இலங்கை சைவர் சங்கத்தால் ‘திருவாசகக் கொண்டல்’ (1972), தெல் லிப்பழை ஸ்ரீதுர்க்கா தேவி தேவஸ்தானத்தால் ‘துர்க்காதூரந்தரி’ (1974) வண்ணை வைத்தீஸ்வரன் ஆதீனத்தால் ‘திருமுறைச் செல்வி’ (1973), திருக்கே தீஸ்வர ஆதீனத்தால் ‘சிவமயச்செல்வி’ (1974), இணுவில் பரராசசேகரப்பிள்ளையார் ஆதீனத்தால் ‘திருமொழி அரசி’ (1983) போன்ற பட்டங்களைப் பெற்றுக் கொண்டார்.

1970 ஆம் ஆண்டு ‘ஈழத்து சிதம்பரம்’ என்று இந்தி யர்களால் அழைக்கப்படும் காரைநகர் சிவன் கோவில் ஆதீனம் இவருக்கு ‘சிவத்தமிழ் செல்வி’ என்ற பட் டத்தை வழங்கிக் கௌரவித்தது. இப்பட்டமே இவரின் பெயருடன் ஐக்கியமாகி விட்டது. தங்கம்மா அப்பாக்குட்டி என்ற பெயர் தெரியாதவர்களுக்கும் ‘சிவத்தமிழ் செல்வி’ என்றால் புரியும் அளவுக்கு அகிலமெலாம் வாழும் அனைத்து சைவத் தமிழ் மக்களுக்கும் ‘சிவத் தமிழ்ச் செல்வி’ என்ற பட்டம் ஆழ் வேரூன்றியுள்ளது.

அம்மையாருக்கு 1982 ஆம் ஆண்டு காசிக்குப் போகும் வாய்ப்புக் கிட்டியது. காசிக்குச் செல்பவர்கள் இந்து சமயக்கோட்பாட்டின் படிதாம் பெறும்பற்றுக்களில் ஒன்றைத் துறக்க வேண்டும். அதற்கிணங்க இவரும் தனக்கு கிடைத்து வந்த பொன்னாடை போர்த்துக் கௌரவிக்கும் பற்றை இதன் பின் ஏற்கமாட்டேன் எனத் துறந்தார். இவர் ஆற்றி வந்த தமிழ்மொழிப் பணிக்காகவும், சமயத் தொண்டுக்காகவும் 1998 ஆம் ஆண்டு யாழ் பல்கலைக்கழகம் கௌரவ கலாநிதிப் பட்டம் வழங்கிக் கௌரவித்தது.

1977 ஆம் ஆண்டு தெல்லிப்பழை துர்க்காதேவி தேவஸ்தானம் அன்னை சிவத்தமிழ்செல்வியின் பொறுப்பில் முழுமையாக ஒப்படைக்கப்பட்டது. இவரது காலம் துர்க்காதேவி ஆலய வளர்ச்சியில் ஒரு பொற்காலமாகும். அம்மையாரின் காலத்திலே 1981 ஆம் ஆண்டு மிக அழகிய சிற்பவேலைப்பாடுகளைக் கொண்ட இராஜகோபுரமும், அலங்கார நுழையாயிலும் அமைக்கப்பட்டன. 1982 இல் துர்க்கா புஷ்கரணித் தீர்த்தத்தாடகம் அமைக்கப்பட்டது. 1985 ஆம் ஆண்டு அழகிய சப்பரம் கட்டப்பட்டது.

(12ஆம் பக்கம் பார்க்க...)

அரசின் நாடகத்தைப் பார்த்து வாயடைத்து நிற்கும் மக்கள்!

மக்கள் ஏற்கனவே வாழ்க்கை செலவு நெருக்கடியில் சிக்கித் தவிக்கும் வேளையில், எரிபொருள் விலையை ஏற்றிய மைக்கு பொறுப்பேற்று எரிபொருள் அமைச்சர் உதய கம்மன்பில இராஜினாமா செய்ய வேண்டுமெனக் கூறுபவர்கள் யார்? ஆளுகின்ற பொதுஜன பெரமுன. ஆளும் கட்சியின் பொதுச் செயலாளர் சாகர காரியவசம் எம்.பி.

அரசின் இந்த திடீர் 'நன்னடத்தை'யைப் பார்த்து, 'உலக மகாநடிப்பு' என நாடு முழுக்க மக்கள் மயங்கிவாயடைத்து நிற்கிறார்கள் எனத் தமிழ் முற்போக்கு கூட்டணி தலைவர் மனோ கணேசன் எம்.பி. கூறியுள்ளார்.

இதுபற்றி மனோ எம்.பி. தனது சமூக ஊடகங்களில் கூறியுள்ள கருத்தைத் தேசிய ஊடகங்களுக்கு மேலும் விவரித்துக் கூறியுள்ளவை வருமாறு -

பிழைநடந்தால், இப்படி பொறுப்பேற்று ராஜினாமா செய்வது நல்லதே. அது நாகரிக அரசியலே. ஆனால், இந்த அரசின் வரலாறு இப்படி இல்லையே. ஆகவே திடீரென அரசு இவ்வளவு நாகரிகமாகச் செயற்படுவதைப் பார்க்கும்போது, 'நீங்கள் ஒன்றும் அவ்வளவு நல்ல அரசாங்கம் கிடையாதே' என மக்கள் சந்தேகத்துடன் அங்கலாய்க்கிறார்கள்.

மக்கள் நெருக்கடியில் இருக்கும் வேளையில், எரிபொருள் விலையை ஏற்றியமைக்கு பொறுப்பேற்று எரிபொருள் அமைச்சர் (கம்மன்பில) இராஜினாமா

மனோ கணேசன் கிண்டல்

செய்ய வேண்டுமெனக் கூறுகின்றமை, ஆளும் பொதுஜன பெரமுன என்ற ஆளும் கட்சியின் பொதுச் செயலாளர் சாகர காரியவசம்.

கொவிட் - 19 தொற்றைக் கட்டுப்படுத்த உரிய வேளையில் தடுப்பூசிகளை வாங்க இந்த அரசு தவறி விட்டது. மிகவும் நட்பு நாடு என்று இவர்களே கூறிக்கொள்ளும் சீன நாடுகூட தங்களை தயாரிப்பான சினோ போர்த்தடுப்பூசியை, வங்காள தேசத்துக்கு 10 டொலர் விலையிலும், இலங்கைக்கு 15 டொலர் விலையிலும் வழங்குகிறது.

தடுப்பூசியைத் தேடிமக்கள் அல்லோல கல்லோலபடுகிறார்கள். இவை அனைத்துக்கும் பொறுப்பேற்று இராஜினாமா செய்ய இங்கே ஆளில்லை. நடுக்கடலில் தீப்பிடித்த இரசாயன பொருள் கொண்ட கப்பலை, கொழும்பு துறைமுகத்தை நோக்கி வரச்சொல்லி, கடல்வளத்தையும், மீனவர் வாழ்வாதாரத்தையும் அழித்தவர் யாரென்று தெரியவில்லை.

'அவரை கண்டால் கூட்டி வாருங்கள்' என பாணந்துறை முதல், புத்தளம், மன்னார் வரை மேற்கு கரை முழுக்க மீனவ மக்கள் பொங்கிநின்று கேள்வி எழுப்புகிறார்கள். 'இதற்கு நான்தான் பொறுப்பு எனப்பொறுப்பேற்று இராஜினாமா செய்ய இங்கே ஆளில்லை. இந்நிலையில்

திடீரென அரசு இவ்வளவு நாகரிகமாகச் செயற்படுவதைப் பார்க்கும் போது, எமக்கு சந்தேகம் வருகிறது.

இதற்குள் உள்ள உள்ளுத்து என்ன என்று கேட்கத் தோன்றுகிறது. தமிழ் சினிமா சிரிப்பு நடிகர்களின் 'நீ ஒன்றும் அவ்வளவு நல்லவன் கிடையாதே?' என்ற பிரபல சிரிப்பு சந்தேக வசனம் ஞாபகத்தில் வருகிறது. உண்மையில், அமைச்சரவை தீர்மானத்தின்படியே விலை தீர்மானிக் கப்படுகிறது.

அமைச்சரவையில் வாழ்க்கை செலவு உப குழு இருக்கிறது. அதில்தான் விலைவாசி முடிவுகள் எடுக்கப்பட்டன. அமைச்சரவை அமைச்சராக இருந்த எனக்கு இதுபற்றி நன்கு தெரியும். அமைச்சரவை புத்திரங்களை யார் முன் வைத்தாலும், முடிவு எடுக்கப்பட்டால் அதுபற்றி முழு அமைச்சரவையும் பொறுப்பு ஏற்க வேண்டும்.

இந்த வாழ்க்கைச் செலவு உபகுழுவில் யாரெல்லாம் இருக்கின்றார்கள்? நிதி அமைச்சர் பிரதமர் மஹிந்த ராஜபக்ஷ, வந்தக அமைச்சர் பந்துல்ல குணவர்தன, விவசாய அமைச்சர் மஹிந்தாநாத அனந்த கமகே, இராஜாங்க அமைச்சர் அஜித் கப்ரால், இராஜாங்க அமைச்சர் லசந்த அழகியவன்ன ஆகியோர் உள்ளார்கள்.

ஜனாதிபதி செயலாளர் பி.பி. ஜயசந்திர இந்த குழுவின் செயலாளராகக் குழுவைக் கூட்டுகிறார். இங்கேதான் விலையேற்றங்கள் தீர்மானிக்கப்படுகின்றன. ஆகவே இந்த குழு தான் இராஜினாமா செய்ய வேண்டும் அல்லது அனைத்துக்கும் பொறுப்பேற்று ஜனாதிபதி கோட்டாபய ராஜபக்ஷ இராஜினாமா செய்ய வேண்டும்.

அமைச்சர் உதய கம்மன்பில, அரசில் உள்ள சிறு கட்சி அமைச்சர். இது ஏதோ வீடு தீப்பற்றியதற்கு, வீட்டில் வளர்க்கும் கூண்டுக்கிளியைப் பலிகடா ஆக்குவதாகத் தெரிகிறது. உதய எனது தனிப்பட்ட நண்பர்தான். அவரை நினைத்து நான் கவலையடைகிறேன்.

ஆனாலும், காலமெல்லாம் தமிழ், முஸ்லிம் மக்களுக்கு எதிராக விஷம் கக்கி வந்த உதய கம்மன்பிலின் இன்றைய கதியை நினைத்து அரசியல் ரீதியாக கவலைப்பட எமக்கு காரணம் ஏதுமில்லை.

இதற்கு முன்னால், இதேமாதிரி காலமெல்லாம் தமிழ், முஸ்லிம் மக்களுக்கு எதிராக விஷம் கக்கி வந்து, இப்போது அரசு தலைமையின் கோபத்துக்கு ஆளாகி, அதனால் வாயை மூடிக்கொண்டு இருக்கும் அமைச்சர் விமல் வீரவன்ஸின் கதியே இன்று, அமைச்சர் உதய கம்மன்பிலவிற்கு ஏற்பட்டுள்ளது. இதைத்தான் 'அரசன் அன்று கொல்வான். தெய்வம் நின்று கொல்லும்' என்று சொல்வார்களோ? எனத் தெரிவித்துள்ளார்.

துர்க்கா துரந்தரி.....

(11 ஆம் பக்கத் தொடர்ச்சி)

இவற்றோடு அன்னபூரணி கல்யாண மண்டபம், பக்தர்கள் விடுதி, இசைக்கலை மண்டபம், அகதிகள் சாலை, அன்னதான மண்டபம், அலுவலர் இருப்பிடம், அந்தணர்கள் இருப்பிடம் ஆகியனவும் ஆலய வெளி வீதிக்கு அழகூட்டும் அமைப்புகளாகக் காணப்படுகின்றன.

1981 ஆம் ஆண்டு, சித்திரை மாதம், இராஜகோபுரத் துக்கு நடைபெற்ற மகாகும்பாபிஷேகம் மிகச்சிறப்புடையது. இந்த விழாவிற்குத் தமிழகத்திலிருந்து வேதவிற்பன்னர்கள், உறரிதாஸ் சுவாமிகளும் வருகை தந்தனர். இதே யாண்டு மே மாதம் இவ்வாலய முன்றலில் சென்னை சைவசித்தாந்த மாநாட்டுப் பவளவிழா மிகச் சிறப்பாக நடைபெற்றது. இவ்வைபவம் தொடர்பாக யாழ்ப்பல்கலைக் கழகச் சைவசித்தாந்த பீடத்திற்கு ஸ்ரீதுர்க்காதேவி தேவஸ்தானம் ஜம்பத்தினாயிரம் ரூபாவை வைப்பு நிதியாக வழங்கியமை, தெல்லிப்பழை துர்க்காதேவி ஆலயம் சமய, சமூக மேம்பாட்டில் கொண்ட ஆர்வத்தை எடுத்துக் காட்டுகின்றது. சிவஸ்ரீ நாவலர் பெருமான் பேணிக்காத்த சைவ மரபைப் பேணிக்காப்பதில் ஸ்ரீதுர்க்காதேவி தேவஸ்தானம் அன்றும் இன்றும் முன்னணியில் நிற்கின்றது.

ஆலயங்கள் வெறும் அர்ச்சனைக்கூடங்களாகவும், விழாக்களை மட்டும் நடத்தும் மண்டபங்களாகவும் அமையாது, அறச்சாலைகளாக அமைந்து, மக்களோடு இணைந்து சமுதாயப் பணியில் ஈடுபட வேண்டும் என்ற கொள்கையை இன்று வரை கடைப்பிடித்து வரும் தெல்லிப்பழை துர்க்காதேவி ஆலயம், ஏனைய ஆலயங்களுக்குக் காட்டுகின்றது. இந்த ஆலயத்தின் சமூகப் பணிகள் ஏராளமானவை. பிறந்த மண்ணிலேயே தமிழ்மக்கள் காலத்தோறும் அகதிகளாக கப்படும் கொடுமை நடைபெற்றுவந்துள்ளது. நாட்டிலே இனக்கலவரம் நடைபெற்ற காலங்களில் தமிழர்கள் தமது சொத்துக்களை இழந்து அகதிகளாக நாட்டின் ஏனைய பகுதிகளிலிருந்து யாழ்ப்பாணத்துக்கு வருவது காலங்காலமாக நடைபெற்று வருகின்றது. யாழ்ப்பாண மண் தமது தாயகம் என்ற உணர்வோடு, தமிழர்களுக்குப் பாதுகாப்பளிக்கக்கூடிய பூமி என்ற உணர்வும் இதற்குக் காரணமாயிருக்க வேண்டும்.

1987 ஆம் ஆண்டிலே 500 இற்கும் மேற்பட்ட அகதிகளை இக்கோயில் அம்மையார் அவர்கள் ஆதரித்து உணவு, உடை, உறையுள் வழங்கியது யாவரும் அறிந்த செய்தி. கலவரத்தால் ஊனமுற்றோர் பல்வேறு உதவிகளைப் பெற்றனர். குருநகர்ப் படுகொலையால் பாதிக்கப்பட்ட குடும்பங்களுக்கும், மட்டக்களப்பில் தமது வீடுகளை இழந்து தவித்தோருக்கும் பல உதவிகள் வழங்கப்பட்டன. பாதிப்பற்ற வீடுகளைத் திருத்துவதற்கும், மன்னார், முல்லைத்தீவு, கிளிநொச்சி ஆகிய பகுதிகளில் அகதியாகக் காணப்பட்ட மக்களுக்கு பல்வேறு உதவிகளையும், பண உதவியையும் செய்து, 'மக்கள் பணியே மகேசன் பணி' என, சொல்லும் செயலும் ஒன்றாகி, ஈழத்திலுள்ள இந்து ஆலயங்களுக்கு ஓர் எடுத்துக்காட்டாக ஸ்ரீதுர்க்காதேவி ஆலயம் விளங்குகின்றது.

'ஏழையின் சிரிப்பில் ஆண்டவனைக் காணலாம்' என்ற கொள்கையை தங்கம்மா அப்பாக்குட்டி முன்னெடுப்பதிலும், துன்பப்பட்டோர் துயரழிப்பதிலும் தெல்லிப்பழை துர்க்கையம்மன் ஆலயம் பல்வேறு திட்டங்களை வகுத்துச் செயற்பட்டு வருகின்றது. விழிப்புலனற்றோர், முடமானோர், புற்றுநோயாளர் ஆகியோரின் வதிவிட வசதிகளை ஏற்படுத்தும் நிறுவனங்களுக்கும், யாழ்ப்பாண அரசினர் வைத்தியசாலை அவசரசிகிச்சைப் பிரிவிற்கும், தெல்லிப்பழை அரசாங்க வைத்தியசாலை, தெல்லிப்பழை கூட்டுறவு வைத்தியசாலை ஆகியவற்றிற்கும் அன்பளிப்புச் செய்துள்ளது. அவற்றோடு பாடசாலைகளுக்கு வேண்டிய உதவிகளையும் அவ்வப்போது செய்து வந்துள்ளது.

சோழர் காலத்தில் மன்னர்களின் ஆதரவுடன் நடைபெற்று வந்த ஆலயங்கள், சமய சமூகப் பணியோடு, தாய்மொழி வளர்ச்சி தொடர்பான விடயங்களிலும் அக்கறை செலுத்தியுள்ளன. அந்த மரபை தெல்லிப்பழை துர்க்கையம்மன் ஆலயத்தில் காணக்கூடியதாயுள்ளது. ஈழமண்ணிலே பல அறிஞர்களும் பல்வேறு புலமை பெற்றோரும் நூல்களை எழுதி, அவற்றை அச்சிற் கொண்டு வரச்செய்தியின்றி வாழ்ந்துள்ளனர். அவர்களைக் கண்டுபிடித்து அந்நூல்களைத் தெல்லிப்பழை துர்க்காதேவி தேவஸ்தானம் நூல்வடிவாக்கி தேவஸ்தானத்தின் பெயரில் அம்மா அவர்கள் வெளியிட்டார். தேவஸ்தான நிதியில் ஒருபகுதி நூல்வெளியீட்டுக்காக ஒதுக்கப்பட்ட செய்தி பலருடைய புலமை வெளிவர உதவியது.

ஸ்ரீதுர்க்காதேவி தேவஸ்தானம் ஆற்றும் பணிகளில் தலையாயதும் அறப்பணியாகக் கருதப்படுவதுமான பணி, துர்க்காபுரம் மகளிர் இல்லப் பணியாகும். 1982 இல் ஆரம்பிக்கப்பட்ட இந்த மகளிர் இல்லம், ஆரம்பத்தில் சிறிய கட்டடமொன்றில், ஐந்து வயதுக்கு மேற்பட்ட சிறுமிகளை ஆதரித்து, சகல பராமரிப்புகளையும் வழங்கியது. இன்று நூற்றுக்கும் அதிகமான பிள்ளைகளை இந்த இல்லம் பராமரித்து வருகின்றது. இவர்களுள் வெளி மாவட்டத்தைச் சேர்ந்த பிள்ளைகளும் அடங்குவர். பெற்றோரை இழந்தவர்கள், விவாகமாகாத பெண்கள், விதவைப்பெண்கள் எனப் பல்வேறுபட்ட பெண்களை இவ்வில்லம் ஆதரித்து வருகின்றது. இந்த இல்லம் சிறப்புற நடைபெறப் பலர் உதவியுள்ளனர். அறச்சிந்தனையுள்ள பலர் நிரந்தர வைப்புகளை ஏற்படுத்தி அதன்மூலம் கிடைக்கும் வட்டிப்பணத்திலிருந்து உணவு, உடை, கல்வி போன்ற செயற்பாடுகளைக் கவனித்து வருகின்றனர். வைத்தியத்துறையில் பணியாற்றும் பலர் தமது உதவியை இந்த இல்லத்திற்கும் தயங்காது செய்து வருகின்றனர்.

இவ்வாறான பணிகளில் துர்க்காதேவி தேவஸ்தானம் ஈடுபடுவதற்கு அம்மையாரால் நடைபெறும் சீரான நிர்வாகமுறையே காரணமாக இருக்கின்றது. 1962 ஆம் ஆண்டு ஏற்படுத்தப்பட்ட துர்க்காதேவி திருப்பணிச்சபையில் இணைந்து, அதன் பொருளாளர் பதவியை ஏற்று, ஸ்ரீ துர்க்காதேவி ஆலய முன்னேற்றத்துக்கு அடியெடுத்துக் கொடுத்தவர் சிவத்தமிழ்ச்செல்வி தங்கம்மா

அப்பாக்குட்டி அவர்கள். 1965 ஆம் ஆண்டு இந்த அம்மையாரது பெரு முயற்சியின் காரணமாக ஸ்ரீதுர்க்காதேவி கோயிலும் கும்பாபிஷேகம் மிகச் சிறப்பாக நடைபெற்றது. இவர் 1977 ஆம் ஆண்டு தெல்லிப்பழை துர்க்காதேவி ஆலய நிர்வாகப் பொறுப்பை ஏற்றார்.

அறப்பெருஞ்செல்வியான இந்த அம்மையாரின் பணி உலகெங்குமுள்ள இந்துக்களைத் தெல்லிப்பழை ஸ்ரீதுர்க்கையம்மன் ஆலயத்தின்பால் கவனங்கொள்ளச் செய்துள்ளது. துர்க்கா துரந்தரி என்ற பெயருக்கேற்ப (துரம் - பாரம், தரி - தாங்குபவர்) துர்க்காதேவியின் பொறுப்பையும் தாங்குபவராக இவர் காணப்படுகின்றார். மனத்துக்கண் மாசிலராசி, துர்க்காதேவி தேவஸ்தானத்தை அறமுறையின் நெறிப்படுத்துவதோடமையாது, மக்கள் ஆலயமாக வளர்த்தெடுத்த பெருமை இவ் அம்மையாரையே சாரும்.

அறங்காவலர் ஒருவர் எவ்வாறு இருக்கவேண்டும் என்பதற்கு உதாரணமாகத் திகழ்ந்தவர் செல்வி தங்கம்மா அப்பாக்குட்டி. உலகெங்கும் பரந்து காணப்படும் இந்து ஆலயங்களுக்கெல்லாம் முன்மாதிரியாகத் தெல்லிப்பழை ஸ்ரீ துர்க்காதேவி தேவஸ்தானத்தைத் திகழவைத்த பெருமை செல்வி தங்கம்மா அப்பாக்குட்டி அவர்களையே சாரும்.

கோயிற் சூழலில் வாழும் குடும்பப்பெண்களை இணைத்துத் தொண்டர் சபையை ஏற்படுத்தி, அவர்களை ஆலயத்தொண்டிலும் சமூகத்தொண்டிலும் ஈடுபடச் செய்தவர். இவர்கள் கூட்டுவழிபாடு, அன்னதானப்பணி மற்றும் திருவலகில் போன்ற பணிகளிலும் தம்மை ஈடுபடுத்தும் முறையில் வழிகாட்டியவர். தெல்லிப்பழை இந்து இளைஞர்சங்கம். இவ்வாலயத்தோடு இணைந்து சரியைத்தொண்டாற்றும் முறையில் வழிமுறைகளை ஏற்படுத்தியவர். 'ஏழையின் சிரிப்பில் இறைவனைக் காணலாம்' என்ற வாக்கைத் தாரக மந்திரமாகக் கொண்டு அயராது உழைத்து வருபவர்.

மக்களின் பொதுப்பணிக்காக நிலையங்களையும் கல்யாண மண்டபங்களையும் கட்டி சமூகத்தொண்டாற்றினார். தனது ஒவ்வொரு பிறந்த தினத்திலும் வைத்தியசாலைக்கும், கல்விக்கூடங்களுக்கும் நிதிக்கொடைகளைச் செய்து வந்தார்.

சங்க காலத்தில் தமிழ் வளர்க்க, சமயம் வளர்க்க ஒளவைப்பாட்டி தமிழுக்குக் கிடைத்தது போல் - சங்க மருவிய காலத்தில் 'அறவாநீ ஆடும் போதுள்

அடியின்கீழ் இருக்க' என்று எம்பெருமானாலேயே 'அம்மா' என்றழைக்கப்பட்ட காரைக்காலம்மையார் போல் - எம்முடன் கூடவே 21 ஆம் நூற்றாண்டில் வாழ்ந்த அம்மையார் சிவத்தமிழ்ச்செல்வி தங்கம்மா அப்பாக்குட்டி அவர்கள். இவருடைய காலத்தில் - நடமாடும் தெய்வத்துடன் வாழ்ந்த நாம் அனைவரும் பேறுபெற்றவர்கள். ஈழத்தில் தமிழ் வளர்க்கவும், சமயம் வளர்க்கவும் கிடைத்த தங்கம்மா அப்பாக்குட்டி 2008 ஆம் ஆண்டு ஜூன் மாதம் 15 ஆம் திகதி தனது 83 ஆவது வயதில் இவ்வுலகை விட்டு இறையாகினார்.

7 கோடி 10 இலட்சம் ரூபா பெறுமதியான 237 கிலோ கேரள கஞ்சாவுடன் பருத்தித்துறையில் மூவர் கைது



(இ.கலையமுதன்)

பருத்தித்துறை கடற்பரப்பில் கடற்படையினர் நடத்திய விசேட நடவடிக்கையில் 237 கிலோ 500 கிராம் கேரள கஞ்சா கைப்பற்றப்பட்டுள்ளது. அதனைப் படகில் கடத்திய மூவர் கைதுசெய்யப்பட்டுள்ளனர்.

பருத்தித்துறை கடற்பரப்பில் நேற்று அதிகாலை வடக்கு கடற்படை கட்டளைத் தலைமையகம் நடத்திய விசேட நடவடிக்கையின்போது, கரையை நோக்கி சந்தேகத்துக்கிடமான டிங்கி படகு ஒன்று பயணிப்பது கண்டறியப்பட்டது.

அதையடுத்து குறித்த படகை வழிமறித்து கடற்படையினர் மேற்கொண்ட சோதனையின்போது, கேரளகஞ்சாகொண்ட இரண்டு சாக்குகள் படகில் காணப்பட்டன. அதனால் படகில் பயணித்த மூவரையும் கடற்படையினர் கைதுசெய்தனர்.

கைதுசெய்யப்பட்ட நபர்களிடம் மேற்கொள்ளப்பட்ட மேலதிக விசாரணையில், சந்தேகநபர்களால் கடலில் வீசப்பட்ட கேரள கஞ்சாவின் மேலும் 6 சாக்கு

கள் இருப்பது தெரியவந்தது. அவற்றையும் கடற்படையினர் கடலில் தேடுதல் நடத்தி மீட்டனர்.

அதன் மூலம் 8 சாக்குகளில் அடைக்கப்பட்டுள்ள 237 கிலோ 500 கிராம் கேரள கஞ்சாவைக் கடற்படையினர் கைப்பற்றினர்.

சர்வதேச கடல் எல்லையில் இருந்து குறித்த கேரள கஞ்சாவை டிங்கி படகு மூலம் கொண்டுவர கடத்தல்காரர்கள் முயன்றனர் என்று குற்றஞ்சாட்டப்பட்டுள்ளது.

இதேவேளை, கைப்பற்றப்பட்ட கேரள கஞ்சாவின் பெறுமதி 71 மில்லியன் (7 கோடி 10 லட்சம்) ரூபா என மதிப்பிடப்பட்டுள்ளது.

கைதுசெய்யப்பட்ட சந்தேகநபர்களில் இருவர் 27 வயதுடையவர்கள் எனவும், இருவரும் பருத்தித்துறை - கொட்டியைச் சேர்ந்தவர்கள் என்றும், மற்றையவர் அச்சுவேலி - வளவாய் பகுதியைச் சேர்ந்த 29 வயதுடையவர் எனவும் கடற்படையினர் தெரிவித்துள்ளனர்.

கொரோனா சட்டத்தை மீறிய மேலும் 1,198 பேர் மாட்டினர்!



நாட்டில் தனிமைப்படுத்தல் சட்டத்தை மீறிய குற்றச்சாட்டில் மேலும் 1,198 பேர் ஞாயிறுகைது செய்யப்பட்டுள்ளனர் என்று பொலிஸ் ஊடகப் பேச்சாளர் பிர

திப் பொலிஸ்மா அதிபர் அஜித் ரோஹண தெரிவித்தார்.

தனிமைப்படுத்தல் சட்டம் நடைமுறைக்கு வந்த கடந்த ஒக்டோபர் மாதம் முதல் இதுவரை 32 ஆயிரத்து 593 பேர் கைது செய்யப்பட்டுள்ளனர் என்றும் அவர் கூறினார்.

மாகாணங்களுக்கு இடையிலான போக்குவரத்துக்குக் கட்டுப்பாடுகள் விதிக்கப்பட்டுள்ள நிலையில் அதனை மீறி செயற்பட்ட 160 பேர் சனியன்று திருப் பியனுப்பப்பட்டுள்ளனர் என்றும் அவர் மேலும் குறிப்பிட்டார்.

பருத்தித்துறை பொலிஸார் நால்வருக்குக் கொரோனா

(இ.கலையமுதன்)

பருத்தித்துறை, ஜூன் 14 யாழ். பருத்தித்துறை பொலிஸ் நிலையத்தில் கடமையாற்றும் நான்கு பொலிஸ் உத்தியோகஸ்தர்களுக்கு கொரோனாதொற்று உறுதிப்படுத்தப்பட்டுள்ளது.

பி.சி.ஆர். பரிசோதனையில் இருவருக்கும், அன்டிஜன் பரிசோதனையில் இருவருக்கும் தொற்று உறுதியாகியுள்ளது.

பருத்தித்துறை பொலிஸ் நிலையத்தில் கடமையாற்றும் இரு பொலிஸ் உத்தியோகஸ்தர்கள் இருவருக்கு காய்ச்சல் உள்ளிட்ட கொரோனா அறிகுறிகள் காணப்பட்ட நிலையில் அவர்கள் இருவரும் கடந்த வெள்ளிக்கிழமை முதல் தனிமைப்படுத்தப்பட்டிருந்தனர்.

இந்நிலையில், அவர்களுக்கு நேற்று மேற்கொள்ளப்பட்ட பி.சி.ஆர். பரிசோதனையில் தொற்று உறுதியாகியுள்ளது.

அதையடுத்து இன்று பொலிஸ் நிலையத்தில் கடமையாற்றும் பொலிஸ் உத்தியோகஸ்தர்கள் மற்றும் அருகில் வர்த்தக நிலையம் நடத்துபவர்கள் உள்ளிட்டவர்களுக்கு அன்டிஜன் பரிசோதனை மேற்கொள்ளப்பட்டது.

அதில் இரு பொலிஸ் உத்தியோகஸ்தர்களுக்கும், பொலிஸ் நிலையத்துக்கு அருகில் தேநீர் சாலை ஒன்றை நடத்தி வருபவருக்கும் தொற்று கண்டறியப்பட்டுள்ளது.

இதையடுத்து பி.சி.ஆர். பரிசோதனைக்காக அவர்களின் மாதிரிகள் பெறப்பட்டு அனுப்பப்பட்டுள்ளது.

பொலிஸ் உத்தியோகத்தராக நடித்தவர் வசமாக சிக்கினார்

தன்னைப் பொலிஸ் உத்தியோகத்தராகக் காண்பித்து நடமாடிய ஒருவரைக் கோப்பாய் போக்குவரத்துப் பொலிஸார் இன்று கைதுசெய்தனர்.

அச்செழு பகுதியைச் சேர்ந்த 20 வயதுடைய நபரே இவ்வாறு கைதுசெய்யப்பட்டுள்ளார்.

குறித்த நபர் தனது மோட்டார் சைக்கிளில் பொலிஸாரின் சின்னம் ஒட்டியிருந்

தமையுடன் தனது தொலைபேசியில் பொலிஸார் அணியும் ரீசேட் அணிந்து எடுத்த போட்டோவையும் வைத்திருந்தார் என்று பொலிஸார் தெரிவித்தனர்.

பொலிஸ் புலனாய்வுத்துறையினருக்கு வழங்கப்பட்ட தகவலின் அடிப்படையில் குறித்த நபர் கோப்பாய் பகுதியில் வைத்து கோப்பாய் போக்குவரத்துப் பொலிஸாரால் கைதுசெய்யப்பட்டுள்ளார்.

மேன்முறையீட்டு நீதிமன்றத்தின் நீதியரசரானார் சசி மகேந்திரன்



இதுவரை மேன்முறையீட்டு நீதிமன்றத்தின் தலைவராகப் பணியாற்றிய நீதியரசர் அர்ஜுன் ஒபேசேகர, உயர்நீதிமன்றத்தின் நீதியரசராக, ஜனாதிபதி கோட்டாபய ராஜபக்ஷ முன்னிலையில் நேற்று திங்கட்கிழமை முற்பகல் சத்தியப்பிரமாணம் செய்துகொண்டார்.

ஜனாதிபதி அலுவலகத்தில் இடம் பெற்ற இந்நிகழ்வின்போது, மேன் முறையீட்டு நீதிமன்றத்தின் புதிய தலைவராக, மேன்முறையீட்டு நீதிமன்ற நீதியரசர் பிரியந்த பப்னாண்டோவும், இதுவரை மேல்



நீதிமன்றத்தின் நீதிபதியாகப் பணியாற்றிய சசி மகேந்திரன், மேன்முறையீட்டு நீதிமன்றத்தின் நீதியரசராகவும் சத்தியப்பிரமாணம் செய்து கொண்டனர்.

பஸ் 'வொடி'களை...

(முதலாம் பக்கத் தொடர்ச்சி...)

பணி கடந்த 11ஆம் திகதி முதல் முன்னெடுக்கப்படுகின்றது. மீன் உற்பத்தியை பெருக்கும் நோக்கில் கைவிடப்பட்ட பஸ் சிதிலங்களைக் கடலில் இறக்கும் திட்டம் காங்கேசன்துறையில் இருந்து ஆரம்பிக்

புரம், புதுக்கோட்டை, தஞ்சாவூர், நாகை, காரைக்கால் போன்ற இடங்களில் கொரோனாப் பரவலைக் கருத்தில் கொண்டும் தொற்றுப் பரவக்கூடாது என்ற நோக்கத்துடனும் வருகின்ற 30.06.2021 திகதியன்றே தொழிலுக்குச் செல்வது என்று தீர்மானிக்கப்படுகின்றது.



கப்பட்டு இடம்பெறுகின்றது.

இது தொடர்பில் இராமேஸ்வரம் மீனவர்கள் நேற்று மேற்கொண்ட அவசர கலந்துரையாடலின்போதே நான்கு இராம நாதபுரம் பஸ் நிலையம் முன்பாக ஆர்ப்பாட்டம் மேற்கொள்ளும் தீர்மானத்தை மேற்கொண்டுள்ளனர்.

இராமேஸ்வரம் அனைத்து விசைப்படகு மீனவர் சங்க ஆலோசனைக் கூட்டம் துறைமுக வளாகத்தில் துறைமுக விசைப்படகு மீனவர் சங்கத் தலைவர் என்.தேவதாஸ் தலைமையில் நடைபெற்றது. இதன்போது கீழ்க்கண்ட தீர்மானங்கள் நிறைவேற்றப்பட்டன:-

இராமேஸ்வரம், மண்படம், சோலியக் குடி, ஜெகதாப்பட்டினம், கோட்டைப்பட்டினம், சேதுபாவசத்திரம், மல்லிப்பட்டினம், நாகபட்டினம், காரைக்கால், இராமநாத

தமிழக மீனவர்கள் பாரம்பரியமாக மீன்பிடிக்கும் கச்சீவு பகுதியில் இலங்கை அரசு பழைய பஸ்களின் கூடுகளைக் கடலில் இறக்கி, சுற்றுச்சூழலைப் பெருமளவு பாதிக்கச் செய்வதுடன் மீனவர்களின் வாழ்வாதாரத்தை அழிக்கும் நோக்கத்துடனும் செயற்படும் இலங்கை அரசின் நடவடிக்கையை மத்திய அரசு உடனடியாக தடுத்து நிறுத்த வேண்டும் எனக் கோருவது என்றும் தீர்மானிக்கப்பட்டது.

இதற்கமைய இலங்கை அரசு மீனவர்களின் வாழ்வாதாரத்தை அழிக்கும் நோக்குடன் கடலில் பழைய பஸ்களின் கூடுகளை இறக்குவதைக் கண்டித்தும் தொடர் போராட்டங்கள் நடத்துவது என்றும், முதற்கட்டமாக நான்கு புதன்கிழமை காலை 10 மணியளவில் பஸ் நிலையம் முன்பு கண்டன ஆர்ப்பாட்டம் நடத்துவது என்றும் தீர்மானிக்கப்பட்டுள்ளது.